



# മലങ്കര ഓർത്തഡോക്സ് സുറിയാനി സഭ

MALANKARA ORTHODOX SYRIAN CHURCH



Vol. 2 No. 20

THE ONLINE OFFICIAL NEWS BULLETIN

2019 May 18

ഉയിർപ്പുകാലം

SEASON OF RESURRECTION

ܡܫܝܚܐ ܕܡܪܝܡ

ܡܫܝܚܐ ܕܡܪܝܡ  
SUNDAY

ܡܫܝܚܐ ܕܡܪܝܡ  
MONDAY

ܡܫܝܚܐ ܕܡܪܝܡ  
TUESDAY

ܡܫܝܚܐ ܕܡܪܝܡ  
WEDNESDAY

ܡܫܝܚܐ ܕܡܪܝܡ  
THURSDAY

ܡܫܝܚܐ ܕܡܪܝܡ  
FRIDAY

ܡܫܝܚܐ ܕܡܪܝܡ  
SATURDAY



19

3<sup>rd</sup> Sunday after New Sunday  
194<sup>th</sup> Memorial of  
Punnathra Mar Dionysius III  
Malankara Metropolitan  
(Kottayam Cheriya Palli)

20

Comme. of the 4 Evangelists,  
All fathers of the 3  
Ecumenical Synods



21

Comme. of St. Helen the Queen  
Comme. of Aaron the Monk

22

23

24

25



കോതമംഗലം സാന്ത്വനം സ്പെഷ്യൽ സ്കൂളിന്റെ വാർഷികാഘോഷവും തെറാപ്പി സെന്റർ കുദാശയും വാർഷിക പൊതുയോഗവും.



അങ്കമാലി ഭദ്രാസന ശുശ്രൂഷക ഏകദിന സമ്മേളനം ആലുവ തൂക്കുന്നത്ത് സെമിനാരിയിൽ വച്ച് നടത്തപ്പെട്ടു. ഭദ്രാസനാധിപർ യൂഹാനോൻ മാർ പോളികാർപ്പോസ് മെത്രാപ്പോലീത്ത സമ്മേളനം ഉദ്ഘാടനം ചെയ്ത് അനുഗ്രഹ സന്ദേശം നൽകി. യുവജന പ്രസ്ഥാനം കേന്ദ്ര വൈസ് പ്രസിഡന്റ് ഫാ. വർഗീസ് ടി. വർഗീസ് ക്ലാസിനു നേതൃത്വം നൽകി.



കുന്നംകുളം ആർത്താറ്റ് സെന്റ് മേരീസ് കത്തീഡ്രൽ പള്ളിയുടെ കീഴിലുള്ള മങ്കുഴി നിലം പാടശേഖരത്തിൽ കുന്നംകുളം ഭദ്രാസന സഹായ മെത്രാപ്പോലീത്ത ഡോ. ഗീവർഗ്ഗീസ് മാർ യൂലിയോസ് വിത്തിറക്കുന്നു.



കമ്മന പള്ളിയിൽ (മാനന്തവാടി, വയനാട്) വിശുദ്ധ ഗീവർഗീസ് സഹദായുടെ പെരുന്നാളിൽ മുഖ്യകാർമ്മികത്വം വഹിക്കാനെത്തിയ പരിശുദ്ധ പിതാവിന് നസ്രാണി സമൂഹം രാജകീയ വരവേൽപ്പ് നൽകി.



ഡോ. ജേക്കബ്  
മണ്ണാറപ്രായിൽ  
കോർ  
എപ്പിസ്കോപ്പ  
അന്തരിച്ചു

കൊച്ചി: മലങ്കര സഭയിലെ പ്രമുഖ വൈദികനും മദ്യനിരോധന സമിതി സംസ്ഥാന പ്രസിഡണ്ടുമായ ഡോ. ജേക്കബ് മണ്ണാറപ്രായിൽ കോർഎപ്പിസ്കോപ്പ അന്തരിച്ചു. 74 വയസായിരുന്നു. ഹൃദയസ്തംഭനം മൂലം ആലുവയിലെ സ്വകാര്യ ആശുപത്രിയിൽ ചികിത്സയിലായിരുന്നു. വൈദിക പഠനം പൂർത്തിയാക്കിയ ശേഷം വിവിധ സഭാ ചുമതലകൾ വഹിച്ച ഫാ. ജേക്കബ് മണ്ണാറപ്രായിൽ കോർ എപ്പിസ്കോപ്പ അര നൂറ്റാണ്ടായി സാമൂഹിക സാംസ്കാരിക മേഖലകളിൽ നിരസാന്നിദ്ധ്യമായിരുന്നു.

സഭാതർക്കം രൂക്ഷമായിരുന്ന 1970 മുതൽ നാലു പതിറ്റാണ്ടോളം ആലുവ തൂക്കുന്നത്ത് സെമിനാരിയുടെ മാനേജർ, വികാരി എന്നീ നിലകളിൽ സേവനമനുഷ്ഠിച്ചു. സാമൂഹിക സാമുദായിക മേഖലകളിലെ വിശിഷ്ട സേവനത്തിന് ഗ്രേസ് ഷെഖവിലാർ, ജസ്റ്റിസ് വിതയത്തിൽ അവാർഡ് തുടങ്ങിയവ നേടിയിട്ടുണ്ട്.

സംസ്കാര ശുശ്രൂഷയ്ക്ക് പ. കാതോലിക്കാ ബാവാ മുഖ്യകാർമ്മികത്വം വഹിച്ചു.





## പുന്നത്ര മാർ ദിവന്നാസ്യോസ്: വ്യക്തിയും കാലവും

ഡോ. എം. കുര്യൻ തോമസ്

കുന്നൻകുരിശു സത്യം മുതൽ ഇതരപര്യന്തമുള്ള മലങ്കര സഭാ ചരിത്രത്തിൽ ഏറ്റവും കുറഞ്ഞ പ്രായത്തിൽ കാലം ചെയ്ത സഭാധ്യക്ഷനാണ് പുന്നത്ര ഗീവർഗീസ് മാർ ദിവന്നാസ്യോസ് മൂന്നാമൻ മലങ്കര മെത്രാപ്പോലീത്താ. പകലോമറ്റം കുടുംബത്തിനു പുറത്തുള്ള രണ്ടാമത്തെ മേല്പട്ടക്കാരൻ, കോട്ടയം മുതൽ തെക്കോട്ടുള്ള പ്രദേശത്തുനിന്ന് ആ സ്ഥാനത്തേയ്ക്ക് ഉയർത്തപ്പെട്ട പ്രഥമ വ്യക്തി എന്നീ വിശേഷണങ്ങളും അദ്ദേഹത്തിനു സ്വന്തമാണ്. അതിനേക്കാൾ ഉപരി, യുവപ്രതിഭ എന്നു വിശേഷിപ്പിക്കപ്പെടുവാൻ തികച്ചും യോഗ്യനാണ് മാർ ദിവന്നാസ്യോസ് മൂന്നാമൻ. പക്ഷേ ...സുറിയാനി സമുദായത്തിൽ ഇതിനു മുമ്പുണ്ടായിട്ടുള്ള മേലധ്യക്ഷന്മാരിൽ വച്ച് പല വിധത്തിലും പ്രതാപവാനും ബുദ്ധിമാനും ആയിരുന്നു പുന്നത്ര മെത്രാപ്പോലീത്താ... എന്നു കെ. സി. മാമ്മൻ മാപ്പിള വിശേഷിപ്പിക്കുന്ന ആ വ്യക്തിത്വം വിശദമായി പഠിക്കപ്പെടുകയോ ഉചിതമായി സ്മരിക്കപ്പെടുകയോ ചെയ്തിട്ടില്ലെന്നതാണ് യാഥാർത്ഥ്യം.

### ജനനം ആദ്യകാലം


കോട്ടയം ചെറിയപള്ളിയുടെ സ്ഥാപകരിൽ പ്രമുഖനായ പുന്നത്ര ചാക്കോ തരകന്റെ ഏഴാം തലമുറയിൽപ്പെട്ട കൊച്ചു ചാക്കോ തരകന്റെ രണ്ടാമത്തെ പുത്രനായി ആണ് മാർ ദിവന്നാസ്യോസ് മൂന്നാമൻ ജനിച്ചത്. നിരണം ഇലഞ്ഞിക്കൽ കുടുംബാംഗമായിരുന്നു മാതാവ്. കാലം ചെയ്തത് 39-ാം വയസിൽ എന്നതിന്റെ അടിസ്ഥാനത്തിൽ ജനനം ക്രിസ്തുവർഷം 1786 (കൊല്ലവർഷം 961) എന്നു കണക്കാക്കാം. ചാണ്ടപ്പിള്ള, ചെറുപ്പത്തിലേ മരിച്ച ഉതുപ്പ്, മറിയ എന്നിവരായിരുന്നു സഹോദരങ്ങൾ. കൊച്ചു ചാക്കോ തരകന്റെ സഹോദരനായിരുന്ന ഉതുപ്പ് കത്തനാർ ചെറിയപള്ളി വികാരിയായിരുന്നു.<sup>2</sup> ഈ പശ്ചാത്തലത്തേപ്പറ്റി താഴെത്തു പുന്നത്ര ചാക്കോ ചാണ്ടപ്പിള്ള കത്തനാരുടെ വിവരം താഴെ പറയുപ്രകാരമാണ്.

“... ഉതുപ്പ് കത്തനാർച്ചൻ മരിച്ചത് ഏകദേശം 950-മാണ്ടു ഇടയ്ക്കാണ്. അദ്ദേഹത്തെ അടക്കിയത് ചെറിയ പള്ളിയിലാണ്. ഇപ്പോൾ ആയതിന്റെ ലക്ഷ്യം ഒന്നും കാണുന്നതില്ല. ഈ ഉതുപ്പ് കത്തനാർ വിവാഹം ചെയ്തിട്ടില്ല. തന്റെ അനന്തരവനായി വെള്ളൂർ കുടുംബത്തിലുള്ള ഒരാളെ പട്ടക്കാരൻ ആക്കി.

സഹോദരൻ കൊച്ചാക്കോ തരകൻ നിരണത്തു ഇലഞ്ഞിക്കൽ കുടുംബത്തിൽനിന്നും വിവാഹം ചെയ്യുകയും അതിൽ മൂന്നു കുട്ടികൾ ശിശുക്കളായി ഉണ്ടായിരുന്നു. കൊച്ചാക്കോ തരകൻ പള്ളികാര്യത്തിൽ വളരെ താല്പര്യമുള്ളവനും പള്ളിക്കു നേരിടുന്ന അറ്റകുറ്റങ്ങൾ എല്ലാം താൻതന്നെ തീർപ്പിച്ചു കൊള്ളുമായിരുന്നു. ചെറിയപള്ളിയുടെ നാലുവശവും ഇപ്പോൾ കാണുന്ന ആനപ്പള്ള മതിൽ കൊച്ചാക്കോ തരകൻ കെട്ടിച്ചതാണ്. ടി തരകൻ 965-മാണ്ടു മരിച്ചു. ചെറിയപള്ളിയിൽതന്നെ അടക്കി.

അക്കാലം കൊച്ചാക്കോ തരകനു രണ്ടു ആൺമക്കളും ഒരു പെൺകുട്ടിയും ഉണ്ടായിരുന്നു. തന്റെ മൂത്ത പുത്രനു ചാണ്ടപ്പിള്ളയെന്നും രണ്ടാമത്തെ മകനു കുര്യൻ എന്നും പുത്രിക്കു മറിയ എന്നും പേരായിരുന്നു. രണ്ടാമത്തെ മകൻ കുര്യൻ ചെറുപ്പത്തിലേതന്നെ ചുറുചുറുപ്പും യോഗ്യതയുള്ളവനാകയാൽ തനിക്ക് പട്ടം കൊടുക്കണമെന്നു പറഞ്ഞ് വെള്ളു മുപ്പച്ചൻ തന്റെ കൂടെ താമസിപ്പിച്ചു പഠിപ്പിച്ചുവന്നു. തന്നെ 970-മാണ്ടു ഇടയ്ക്ക് ഒരു പട്ടക്കാരനായി നിയമിച്ചു. താൻ പട്ടം ഏറ്റ കാലംമുതൽ പള്ളികാര്യത്തിൽ വളരെ താല്പര്യമുള്ളവനും ഇപ്പോൾ അലങ്കാരമായി പള്ളിയുടെ തെക്കുവശത്തുള്ള പൂമുഖം അദ്ദേഹം സ്വന്തമായി പണിയിച്ചിട്ടുള്ളതുമാണ്....”

...970-മാണ്ടു അടുത്തു (ക്രിസ്തുവർഷം 1795) ഒരു പട്ടക്കാരനായി നിയമിച്ചു... എന്നത് അസംഭാവ്യമാണ്. കാരണം അന്നദ്ദേഹത്തിനു കേവലം ഒൻപതു വയസു മാത്രമായിരുന്നു പ്രായം. അക്കാലത്തെ നാട്ടുനടപ്പു പരിഗണിച്ചാൽ ആ വർഷം കോറുയോ പട്ടം ലഭിച്ചു എന്നും 1805-നടുത്ത് കത്തനാരു പട്ടവും ചെറിയപള്ളി വികാരിത്വവും ലഭിച്ചു എന്നു ചിന്തിക്കുന്നതിൽ യുക്തിഭംഗമില്ല.



...കൊല്ലവർഷം 952-മാണ്ടിനടുത്ത്... ഭൂജാതനായി...962-മാണ്ടിനടുത്ത് ശെമ്മാശുപട്ടം സ്വീകരിച്ചു... എന്ന പരാമർശനം വസ്തുതാവിരുദ്ധമാണ് എങ്കിലും പത്താം വയസിൽ ശെമ്മാശനായി എന്ന കാഴ്ചപ്പാട് യുക്തിസഹജമാണ്. കത്തനാരിൽനിന്നെ ഇദ്ദേഹത്തിന്റെ പേര് ജോർജ്ജ് എന്നും കുര്യൻ എന്നും വ്യത്യസ്തമായി പ്രതിപാദിച്ചു കാണുന്നുണ്ട്. രേഖകളൊന്നുമില്ലെങ്കിലും വലിയ മാർ ദിവന്നാസ്യോസ് ആണ് അദ്ദേഹത്തിനു പട്ടംകൊടുത്തത് എന്നു നിസംശയം പറയാം. അക്കാലത്ത് മാർ ദിവന്നാസ്യോസിന്റെ പിൻഗാമിയായി വാഴിച്ചിരുന്ന മാർതോമ്മാ ഏഴാമൻ ഒഴികെ മറ്റു മെത്രാന്മാർ ആരും കേരളത്തിൽ ഉണ്ടായിരുന്നില്ല എന്നതാണ് അതിന്റെ കാരണം. തൊഴിയൂർ മെത്രാന്മാർക്ക് തിരുവിതാംകൂറിലും കൊച്ചിയിലും പ്രവർത്തന സാമ്രാജ്യം ഇല്ലായിരുന്നു താനും.

### യുവപ്രതിഭ:

18-19 വയസിൽ വൈദികനായ പുന്നത്ര കുര്യൻ കത്തനാർ കോട്ടയം ചെറിയപള്ളി വികാരിയായി ഒരുങ്ങാതെ ചെറുപ്പത്തിൽത്തന്നെ മലങ്കരസഭയുടെ മുഖ്യധാരയിൽ പ്രവേശിക്കുന്നതായാണ് ചരിത്രത്തിൽ





കാണുന്നത്. പുനത്ര കത്തനാറെ പറ്റിയുള്ള ആദ്യ ചരിത്ര പരാമർശനം മലയാള ഭാഷയിലെ പ്രഥമ ചരിത്ര ഗ്രന്ഥമായ നിരണം ഗ്രന്ഥവരിയിൽ ആണു ഉള്ളത്. കൊല്ലവർഷം 981 (1805) കന്നി 18-ന് കൊച്ചിയിലെത്തിയ ദീയസ്കോറോസ് എന്ന അന്ത്യോഖ്യൻ മെത്രാനുമായി ബന്ധപ്പെട്ടാണ്. ഭ്രാന്തൻ എന്നു നിസംശയം വിശേഷിപ്പിക്കാവുന്ന ദീയസ്കോറോസിന്റെ മുഖ്യ താവളങ്ങളിലൊന്ന് കോട്ടയമായിരുന്നു. അദ്ദേഹം വിവിധ പള്ളികളിൽ നടത്തിയ കുസൃതികളുടെ വിശദാംശങ്ങൾ നിരണം ഗ്രന്ഥവരിയിൽ പ്രതിപാദിച്ചിട്ടുണ്ട്. അതിൽ “...കുസൃതി പലതും കാണിച്ച വ്യശ്ചിക മാസം 9-നു വീണ്ടും കോട്ടയത്തു വന്നു... 9-നു കുറുവാൻ അദ്ദേഹം ചൊല്ലി. കൈ മുത്തിച്ചു നിൽക്കുമ്പോൾ കള്ളൻമാർ മുറിയിൽ കേറിയെന്നും പറഞ്ഞ ഇറങ്ങി ഓടി. അന്നു വളരെ ആളുകൾക്കു അപജയം വന്നു. കുപ്പായത്തിനു കൊടുത്തിരുന്ന കറുപ്പുശീല വലിച്ചുകീറി കീൽപ്പോട്ടു തൂക്കി... 22-നു പുനത്ര കുര്യൻ കത്തനാറെ അങ്ങാടിയെ അദ്ദേഹം അടിപ്പാൻ ഓടിച്ചു. തേവർവേലിക്കത്തനാരുടെ തലതല്ലിക്കീറി ചോരയൊഴുക്കി. ആറിൽ കൊണ്ടുപോയി ധാര കഴിച്ചു...”<sup>6</sup> കത്തനാരു പട്ടമേറ്റ് അധികം താമസിയാതെയാവണം ഈ ദുരനുഭവം അദ്ദേഹത്തിനുണ്ടായത്.

### അർക്കദയക്കോൻ - വികാരി ജനറൽ

കിടങ്ങൻ മാർ പീലക്സിനോസ് മലങ്കര മെത്രാൻ സ്ഥാനം ഏറ്റ് ഏതു ന്യായപ്രകാരം ആയിരുന്നെങ്കിലും അദ്ദേഹത്തിനു മലങ്കരസഭാ ഭരണം ഒറ്റയ്ക്കു മുമ്പോട്ടു കൊണ്ടുപോകുക അസാധ്യമായിരുന്നു. “...992-ാമാണ്ടു വ്യശ്ചികമാസം 12-നു പുലിക്കോട്ടിൽ മാർ ദീവന്നാസ്യോസു മെത്രാൻ സെമിനാരിയിൽ വച്ചുതന്നെ കഴിഞ്ഞു ആ പള്ളിയിൽ തന്നെ അടക്കപ്പെട്ടു. ഇതിന്റെ ശേഷം മേലിൽ മലങ്കരയ്ക്കു മുഷ്കരപ്പെട്ട ഒരു മെത്രാൻ വേണമെന്ന പാതിരി സായ്പന്മാരും ബഹുമാനപ്പെട്ട മൺറോ സായ്പു അവരുകളും കൂടി ആലോചിച്ചാറെ, കോട്ടയത്ത് പുനത്ര കുര്യൻ കത്തനാരുടെ പ്രാപ്തിയും യോഗ്യതയും കണ്ടു ആ ദൈഹത്തെ തല്ക്കാലം വികാരി ജനറാൾ എന്ന സ്ഥാനത്തിൽ ആക്കണമെന്നു നിശ്ചയിച്ചതു ജനങ്ങളും സമ്മതിക്കയാൽ യോഗം കൂടി ആയാണ്ടമകരം 10-നു ചെറിയപള്ളിയിൽ വച്ച കുര്യൻ കത്തനാറെ വികാരി ജനറാൾ എന്ന സ്ഥാനത്തിൽ കഴലപ്പെടുത്തുകയും പിന്നീടു അഞ്ഞൂർക്കു ആളയച്ചു മാർ ഫിലക്സിനോസു മെത്രാനെ വരുത്തി 993 തുലാമാസം 26-നു ഈ വികാരി ജനറാൾ എന്ന സ്ഥാനത്തിൽ നിന്നു മാർ ദീവന്നാസ്യോസു എന്ന സ്ഥാനപ്പേരും കൊടുത്ത മാർ പീലക്സിനോസു കയ്യാൽ മെത്രാപ്പോലീത്താ ആയിട്ടുവാഴിച്ചു. സർക്കാരിൽ നിന്നു വിളംബരവും പ്രസിദ്ധപ്പെടുത്തി. സകല മാനപരവും പുനത്ര മാർ ദീവന്നാസ്യോസു മെത്രാപ്പോലീത്തായെ അനുസിച്ചുവന്നു...” എന്ന് ഇട്ടുപ്പ് രേഖപ്പെടുത്തുന്നു.

“... മാർ പീലക്സിനോസ് ഭരണം ഏറ്റ് വൈകാതെ, പുനത്ര ജോർജ്ജ് (കുര്യൻ) കത്തനാറെ, തന്നെ സഹായിക്കുന്നതിന് അർക്കദയാക്കോനായി നിയമിക്കണമെന്ന് ആവശ്യപ്പെട്ടു. മൂപ്പതു മൂപ്പത്തിരണ്ടു വയസ്സു മാത്രം പ്രായം ഉണ്ടായിരുന്ന കുര്യൻ കത്തനാർ സുമുഖനും, സംസ്കൃതനും ഇടപെടുന്നവരെ ആകർഷിക്കുന്നതിനു പ്രത്യേക വാസനയോ പ്രാപ്തിയോ ഉള്ളവനും ആയിരുന്നു. വ്യഭനായ മാർ പീലക്സിനോസിനു ഭരണം നടത്തുന്നതിനു വേണ്ടത്ര കഴിവില്ലെന്നു ബോധ്യമായിരുന്നതിനാൽ പുനത്ര കത്തനാറെ സമീപ ഭാവിയിൽതന്നെ മെത്രാപ്പോലീത്താ ആയി ഉയർത്തണമെന്ന്, അന്നു നസ്രാണികളുടെ സമുദായകാര്യങ്ങളിൽ കർത്തവ്യം ലഭിച്ചിരുന്ന മിഷനറിമാർ തീർച്ച ചെയ്തു. ആ വിവരം മാർ പീലക്സിനോസിനും പുനത്ര കത്തനാർക്കും അറിവുണ്ടായിരുന്നു. രണ്ടാളും തയ്യാറായിരുന്നു...” എന്നാണ് പാറേട്ട് ഈ സംഭവം വിവരിക്കുന്നത്.

ഇ. എം. പീലിപ്പോസിന്റെ ഭാഷയിൽ “...എന്നാൽ ഈ സ്ഥാനം അധികകാലത്തേക്കു അനുഭവിക്കുന്നതിന് അദ്ദേഹത്തെ (മാർ പീലക്സിനോസ്) അനുവദിച്ചില്ല. അടുത്ത തുലാം 26-നു വികാരി ജനറൽ ഗീവറുഗീസിനെ ദീവന്നാസ്യോസു മൂന്നാമനായി അഭിഷേകം ചെയ്തശേഷം ആ ശ്രവണ സുഖദായകമായ ‘മലങ്കര മെത്രാപ്പോലീത്ത’ എന്ന സ്ഥാനപ്പേർ ഉപേക്ഷിക്കാതെ തന്റെ തൊഴിയുരുളള വാസസ്ഥലത്തേക്ക് അദ്ദേഹം പിൻവാങ്ങേണ്ടതായി വന്നു. അതോടുകൂടി മാർ പീലക്സിനോസിനു സഹായിയായി മാർ ദീവന്നാസ്യോസ് മൂന്നാമനെ നിയമിച്ചിരിക്കുന്നതായും അതിനാൽ എല്ലാ സുറിയാനി ക്രിസ്ത്യാനികളും അദ്ദേഹത്തെ അനുസരിച്ചു നടന്നുകൊള്ളണമെന്ന് ആജ്ഞാപിക്കുന്നതായും വേറൊരു രാജകീയ വിളംബരവും പുറപ്പെട്ടു...” മെത്രാൻ വാഴ്ചയുടെ

വിവിധ തീയതികൾ പരിശോധിച്ചശേഷം ഇട്ടുപ്പ് നിർദ്ദേശിക്കുന്ന 993 തുലാം 26 എന്ന തീയതിയാണ് ശരിയെന്നു പാറേട്ട് പറയുന്നു. “...92-ാം മാണ്ടു മുതൽക്കു പാതിരി സായ്പന്മാരും സിമനാരിൽ വന്നു എല്ലാപെരുംകൂടെ കാര്യങ്ങളന്വേഷിച്ചു വരുമ്പോൾ, മെത്രാപൗലീത്തായ്ക്കു സൊസ്തത ഇല്ലാത്തതിനാൽ ആദേഹത്തിന്റെ രണ്ടാം ആളായിട്ടു കോട്ടയത്തു പുനത്ര കുര്യൻ കത്തനാർക്കു വിഗാരി ജനറാളിന്റെ സ്ഥാനവും, ലാട്ടുവിസ്സിന്റെ പെർക്കു ഒരു മെന്നാവും കൊടുത്തയക്കുന്നെന്നും, മണ്ടേൽ സായ്പിന്റെ എഴുത്തുവരിക കൊണ്ടു, മെത്രാപൗലീത്തായും പുനത്ര കത്തനാറും കൂടെ കൊല്ലത്തു ചെന്നു. പല്ലക്കും കൊടുത്തു വിചാരിച്ചു വരുമ്പോൾ 993-ാ മാണ്ടു തുലാമാസം 8-നു മാർ പീലയ്ക്കുസിനോസ മെത്രാപൗലീത്തായുടെ കൈകളാലെ വിഗാരി ജനറാൾക്കു മാർ ദീവന്നാസ്യോസു മെത്രാപൗലീത്തായുടെ സ്ഥാനം കോട്ടയത്തു ചെറിയ പള്ളിയിൽ വച്ച പാതിരിമാരു കൂടെനിന്നു കൊടുപ്പിച്ചു...” എന്നാണ് ഈ സംഭവത്തെപ്പറ്റിയുള്ള നിരണം ഗ്രന്ഥവരി പരാമർശനം.


### മാവേലിക്കരയ്ക്കു ശേഷം:

വളരെ ചുരുങ്ങിയ വാക്കുകളിൽ ഇടവഴിക്കൽ പീലിപ്പോസ് കത്തനാർ 1818-ലെ മാവേലിക്കര സുന്നഹദോസിനേയും അനന്തര സംഭവങ്ങളേയും ഇപ്രകാരം വിലയിരുത്തുന്നു.

“...മെത്രാപ്പോലീത്തായെയും പള്ളിക്കാരെയും മാവേലിക്കര കൂട്ടി മൺറോ സായ്പ അവർകളും ബഞ്ചമിൻ ബയിലി പാതിരിയും ജോസഫ് ഫെൻ പാതിരിയും കൂടെ വന്ന. തമ്പുരാനെ പെറ്റ അമ്മയെ ഉപേക്ഷിക്കണമെന്നു പറകയാൽ ആയതു കഴികയില്ലെന്നു എല്ലാവരും കൂടി നിശ്ചയിച്ചു ബോധിപ്പിച്ചു പിരിയുകയും ചെയ്തു. ഇതുകൊണ്ടും, പാതിരിമാർ ചില പള്ളികളിൽ കേറി പ്രസംഗിക്കുകൊണ്ടും മേലാൽ ഇതു ദുഷ്യമായി വരുമെന്നു തോന്നുകകൊണ്ടു അന്ത്യോക്യായ്ക്കു എഴുതി ബാവാനാരെ വരുത്തണമെന്നു മെത്രാപ്പോലീത്താ അകമേ കരുതുകയും ചെയ്തു. പിന്നത്തേതിൽ സുറിയാനി മതത്തിനു വിരോധമായിട്ടു ഒന്നുംതന്നെ പാതിരിമാർ പറയാതെയും, ക്രമമെന്നയായിക്കൊള്ളാമെന്നു വിചാരിച്ചു അവരും, അങ്ങനെ പറയുന്ന സമയത്തു രണ്ടായിട്ടു തിരിഞ്ഞുകൊള്ളാമെന്നു മെത്രാപ്പോലീത്തായും, ഇങ്ങനെ രണ്ടു കൂട്ടരും കരുതി പാർത്തു വരുമ്പോൾ 1821-ൽ മേലെഴുതിയിരിക്കുന്ന ബിഷപ്പ് മിഡിൽടൺ കൊച്ചിയിൽ വന്നു മെത്രാപ്പോലീത്തായെയും കണ്ടു തിരികെ പോകയും ചെയ്തു. 1822-ൽ കൽക്കത്തായുടെ മല്പാനാകുന്ന പാതിരി മിൽസായ്പ കോട്ടയത്തു വന്നു കണ്ടുംവെച്ചുപോകയും ചെയ്തു...”

പിൽക്കാല സംഭവങ്ങൾ തെളിയിക്കുന്നത് ഇടവഴിക്കൽ പീലിപ്പോസ്

## ഫാ. ഗീവർഗീസ് ഒ.ഐ.സി. നിര്യാതനായി



വരിക്കോലി സെന്റ് മേരീസ് ഓർത്തഡോക്സ് പള്ളി ഇടവകാംഗവും റാന്നി-പെരുനാട് ബഥനി ആശ്രമ സീനിയർ അംഗവുമായ ചെന്നോത്ത് ഫാ. ഗീവർഗീസ് ഒ.ഐ.സി. ദൈവസന്നിധിയിലേക്ക് ചേർക്കപ്പെട്ടു. കബറടക്കം ബഥനി ആശ്രമ ചാപ്പലിൽ നടത്തി.





കത്തനാർ മെത്രാന്റെയും മിഷണറിമാരുടെയും മനോവിചാരങ്ങളെപ്പറ്റി നടത്തുന്ന നിരീക്ഷണങ്ങൾ അക്ഷരപ്രതി ശരിയാണെന്നാണ്. 1819-ൽ കേണൽ മൺറോ വിടവാങ്ങിയതോടുകൂടി മിഷണറിമാർക്ക് മുമ്പുണ്ടായിരുന്ന ആവേശം അതേപടി തുടർന്നു പ്രകടിപ്പിക്കാൻ സാധ്യമല്ലാതെവന്നു. ഇതു തൽക്കാലം മെത്രാൻ ആശ്വാസമായങ്കിലും ആപത്ശങ്ക ഒഴിഞ്ഞില്ല. ഇ. എം. പീലിപ്പോസ് എഴുതുന്നു:

“...തന്റെ സ്ഥാനത്തിന്റെ അസാധുതയെപ്പറ്റി നല്ലവണ്ണം ബോധമുണ്ടായിരുന്നതിനാൽ തന്റെ സ്ഥാനം സ്ഥിരീകരിക്കുന്നതിന് ഒരു പ്രതിനിധിയെ മലയാളത്തേക്ക് അയയ്ക്കണമെന്ന് അദ്ദേഹം അന്ത്യോഖ്യാ പാത്രിയർക്കീസിനോട് അപേക്ഷിച്ചിട്ടുണ്ടായിരുന്നു. ഈ അപേക്ഷ സുരക്ഷിതമായി പാത്രിയർക്കീസിനു കിട്ടുന്നതിലേക്ക് അദ്ദേഹം ‘ഹിസ്റ്ററി ഓഫ് ക്രിസ്ത്യാനിറ്റി ഇൻ ഇൻഡ്യ’ എന്ന ഗ്രന്ഥത്തിന്റെ കർത്താവായ റവറണ്ട് ജേംസ് ഹഫ് മൂലമാണ് അതു അയച്ചത്. മിഷണറിമാരെപ്പറ്റി അദ്ദേഹത്തിന് സംശയം ജനിച്ചതോടുകൂടി അവരുടെ ആക്രമണത്തിൽനിന്നു രക്ഷ നല്കുന്നതിനായി ഉടൻതന്നെ ഒരു മെത്രാനെ നിയോഗിക്കണമെന്ന് അദ്ദേഹം പാത്രിയർക്കീസിന്റെ പേർക്കു വീണ്ടും രഹസ്യമായി എഴുതി അയച്ചു. അദ്ദേഹത്തിന്റെ ഉദ്ദേശം മിഷണറിമാരോടുള്ള സൗഹാർദ്ദനാട്യം മൂലം തന്റെ പ്രതാപവും സാധീനശക്തിയും പരിപാലിക്കുകയും അതേസമയംതന്നെ ഒരു അന്ത്യോഖ്യാൻ മെത്രാൻ സമീപത്തുണ്ടായിരുന്നാൽ അദ്ദേഹത്തിന്റെ സാന്നിദ്ധ്യവും എതിർപ്പുമൂലം മിഷണറിമാരുടെ നിർദ്ദേശങ്ങളെയും പരിഷ്കാരാഭിപ്രായങ്ങളെയും അനുസരിക്കുന്നതിന് നിർവാഹമില്ലെന്നു പ്രസ്താവിക്കുകയും ചെയ്യാമല്ലോ എന്നായിരുന്നു...”

വളരെ സങ്കീർണ്ണവും വൈരുദ്ധ്യാത്മകവുമായ ഒരവസ്ഥയാണ് പുനന്ത്ര മെത്രാൻ നേരിടേണ്ടിവന്നത്. തന്റെയും സഭയുടേയും ഓർത്തഡോക്സ് വിശ്വാസം നിലനിർത്തുക, അതേ സമയം പ്രോട്ടസ്റ്റന്റ് വിശ്വാസവ്യാപനത്തിനായി വിട്ടുവീഴ്ചയില്ലാതെ പ്രവർത്തിക്കുന്ന മിഷണറിമാരെ പ്രതിരോധിക്കുക. അതേസമയംതന്നെ നാടു ഭരിക്കുന്ന ബ്രിട്ടീഷുകാരെയും അവർ പിന്തുണയ്ക്കുന്ന മിഷണറിമാരെയും പിണക്കാതെയും, അവരിലുള്ള സ്വാധീനം മൂലം തനിക്കു കരഗതമായ സ്വാധീനവും പ്രതാപവും സംരക്ഷിക്കുക എന്നിങ്ങനെ പരസ്പര വിരുദ്ധമായ താല്പര്യങ്ങളെ ഒന്നിച്ചു സംരക്ഷിക്കേണ്ട അവസ്ഥയാണ് പുനന്ത്ര മെത്രാനുണ്ടായത്. ഈ പ്രതിസന്ധി മറികടക്കാനുള്ള ശ്രമത്തിന്റെ ഭാഗമായാണ് ഇ. എം. പീലിപ്പോസ് പറയുന്നതുപോലെ ഒരു അന്ത്യോഖ്യാൻ മെത്രാന്റെ സാന്നിദ്ധ്യം തനിക്കു പറഞ്ഞുനിൽക്കാൻ ഒരു രക്ഷാകവചം ആയി ഉപയോഗിക്കാം എന്നു പുനന്ത്ര മെത്രാൻ കരുതിയത്. അതേസമയംതന്നെ ബിഷപ്പ് മിഡിൽട്ടനോട് തനിക്കു മിഷണറിമാരുടെ പ്രവർത്തനത്തിൽ പരാതിയില്ലെന്നു 1821-ൽ നേരിട്ടു പറയുകയും,<sup>97</sup> അതേ വർഷംതന്നെ ഇംഗ്ലണ്ടിൽ സി.എം.എസ്. അദ്ധ്യക്ഷൻ ലോർഡ് ഗാംബിയറിന് അപ്രകാരം എഴുതുകയും ചെയ്തത്. ഈ കാഴ്ചപ്പാടിൽ വീക്ഷിച്ചാൽ ഇ. എം. പീലിപ്പോസിന്റെ നിരീക്ഷണം പൂർണ്ണമായും ശരിയാണ്.

### സർക്കാർ ജോലി

പുനന്ത്ര മാർ ദിവന്നാസ്ത്രോസുമായി ബന്ധപ്പെട്ട് പൊതുവെ പറയുന്ന ഒരു സംഭവമാണ് നസ്രാണികളുടെ സർക്കാർ ജോലി. ...യോഗ്യതയുള്ള സുറിയാനി സമുദായാംഗങ്ങൾക്ക് ജഡ്ജി, മജിസ്ട്രേട്ട്, തഹസീൽദാർ ആദിയായി ഉയർന്നതും താണതും ആയ ഉത്തരവാദിത്വമുള്ള അനേകം ഗവൺമെന്റുദ്യോഗങ്ങൾ ലഭിച്ചു. ഗവൺമെന്റു സർവീസിൽ ഒരുദ്യോഗം ലഭിക്കുന്നതിന് മെത്രാന്റെ ഒരു ശുപാർശക്കത്തു മാത്രമേ ആവശ്യമുണ്ടായിരുന്നുള്ളൂ... എന്ന് ഇ. എം. പീലിപ്പോസ് പറയുന്നു. ഇട്ടുപ്പം ...സുറിയാനിക്കാരിൽ കാര്യപ്രാപ്തിയും യോഗ്യതയും ഉള്ള അനേകം ആളുകൾക്കു സർക്കാരിൽ മുതൽപിടി - തഹസീൽ - ജഡ്ജി മുതലായ ഉദ്യോഗങ്ങൾ സായ്പ അവർകൾ മുഖാന്തിരം തിരുവിതാംകോട്ട കൊടുപ്പിച്ചു നടന്നുവന്നു... എന്നു പറയുന്നു. എന്നാൽ പാറേട്ട് ഇതിനെ നിരാകരിക്കുകയാണ്. ...പുനന്ത്ര ദിവന്നാസ്ത്രോസ് മെത്രാൻ പദത്തിൽ പ്രവേശിക്കുന്നതിനു മുമ്പുതന്നെ നസ്രാണികളിൽ നിന്നു ജഡ്ജിമാരെ നിയമിച്ചിരുന്നു എന്ന് മൺറോയുടെ കത്തുകൾ തെളിയിക്കുന്നുണ്ട്. കീഴ്ജീവനക്കാരെ നിയമിച്ച വിവരം കത്തുകളിൽ ഇല്ല... എന്നാണ് അദ്ദേഹത്തിന്റെ വാദം.

പാറേട്ടിന്റെ അഭിപ്രായം പൂർണ്ണമായും ശരിവക്കാനാവില്ല. പ്രിൻസിപ്പിൾ കോടതികളിലേയും കീഴ്കോടതികളിലേയും ക്രിസ്ത്യാനി ജഡ്ജിമാരെപ്പറ്റി



കോട്ടയം ചെറിയപള്ളി

കേണൽ മൺറോ 1816-ൽ എഴുതിയ കത്തിൽത്തന്നെ പരാമർശനമുണ്ട്. കോട്ടയം കൊച്ചുപുരയ്ക്കൽ ഉതുപ്പ് മുതൽപിടിക്കാൻ നെപ്പോലെ<sup>121</sup> മുതൽ പിടിക്കാറായി നിയമിക്കപ്പെട്ടവരും ഉണ്ട്. പുനന്ത്ര മെത്രാന്റെ സഹോദരൻ ചാണ്ടപ്പിള്ള തരകന്റെ ജാമാതാവിന്റെ അളിയൻ ഒരു തൊമ്മി തഹസീൽദാർ, ചാക്കോ ചാണ്ടപ്പിള്ള കത്തനാരുടെ ആത്മകഥയിൽ കടന്നുവരുന്നുണ്ട്. 1819-ൽ കേണൽ മൺറോ കേരളം വിട്ടതിനെത്തുടർന്ന് വൈകാതെതന്നെ മൂന്നുറോളം നസ്രാണി ഉദ്യോഗസ്ഥന്മാരെ സർക്കാർ സർവ്വീസിൽനിന്നു പുറംതള്ളിയെന്നു അക്കാലത്ത് ഇവിടം സന്ദർശിച്ച കേണൽ ഡിഗ്ബി മക്വർത്ത് രേഖപ്പെടുത്തിയിട്ടുണ്ട്.

1812 ചിങ്ങം 30-നാണ് തിരുവിതാംകൂറിലെ റസിഡന്റും ദിവാനുമായ കേണൽ മൺറോ രൂപം കൊടുത്ത നിയമങ്ങൾ റീജന്റ് ഗൗരി ലക്ഷ്മിഭായി മഹാറാണി ചട്ടവര്യാലകളായി വിളംബരം ചെയ്തത്. അതിൻപ്രകാരം സ്ഥാപിതമായ കോടതികളിലാണ് യോഗ്യരായ നസ്രാണികളെ ജഡ്ജിമാരായി നിയമിച്ചുതുടങ്ങിയത്. തനിക്ക് ബഹുമാന്യരും സത്യസന്ധരും ക്രിസ്ത്യൻ ജഡ്ജിമാരെ ആവശ്യത്തിനു ലഭിക്കുന്നില്ലെന്നും, അതിനാൽ സി.എം.എസ്. മിഷണറിമാർ യോഗ്യരായവരെ കണ്ടെത്തി അറിയിക്കണമെന്നും 1816-ൽ കേണൽ മൺറോ ആവശ്യപ്പെടുന്നുണ്ട്. വളരെ ചെറുപ്പത്തിൽത്തന്നെ മലങ്കരയാകമാനം അറിയപ്പെട്ടിരുന്ന വ്യക്തിയും, ഇട്ടുപ്പ് റമ്പാൻ സെമിനാരി സ്ഥാപനത്തിനായി കോട്ടയത്തെത്തിയപ്പോൾ മുതൽ അദ്ദേഹത്തിന്റെ സന്തത സഹചാരിയും കാര്യവിചാരകനുമായിരുന്ന പുനന്ത്ര കത്തനാർ, മെത്രാനാകുന്നതിനു മുമ്പുതന്നെ അത്തരം ജോലികൾക്കു യോഗ്യരായ നസ്രാണികളെ ശുപാർശ ചെയ്തു എന്നു ചിന്തിക്കുന്നതിൽ തെറ്റില്ല. ബഹുമാന്യതയും സത്യസന്ധതയും മാത്രം അടിസ്ഥാന യോഗ്യതയായിരുന്ന ആ കാലത്ത് ഏതെങ്കിലും ഒരു നസ്രാണിക്ക് അത്തരമൊരു സാക്ഷ്യപത്രം നല്കാൻ ഏറ്റവുമധികം യോഗ്യതയും സ്വീകാര്യതയും ഉണ്ടായിരുന്നത് തീർച്ചയായും മലങ്കരസഭാ അധികാരികൾക്ക് ആയിരിക്കും എന്നത് നിസ്തർക്കമാണ്. മെത്രാനാകുന്നതിനു മുമ്പുതന്നെ അദ്ദേഹം തന്റെ സ്വാധീനവും അംഗീകാരവും ഇതിനു ഉപയോഗിച്ചിരിക്കാം. പ്രത്യേകിച്ചു ഇക്കാലത്തെ തന്റെ രണ്ടു മുൻഗാമികളായ മെത്രാന്മാരും തിരുവിതാംകൂർ നസ്രാണികളെ ക്ഷിപ്രപരിചയമില്ലാത്ത കുന്നംകുളം സ്വദേശികളായ സ്ഥിതിക്ക്.

### ചെറിയപള്ളി മേട

പുനന്ത്ര മെത്രാന്റെ ഭരണകാലം പരാമർശിക്കുന്നിടത്തെല്ലാം ഉയർന്നു വരുന്ന ഒന്നാണ് കോട്ടയം ചെറിയപള്ളിയിൽ അദ്ദേഹം പണിയിച്ച അരമന. “...ആ ദെഹം ഏഴു സംവത്സരം ഭരിച്ചു, ഏറിയ മുതലും ഒണ്ടാക്കി. ചെറിയ പള്ളിയിൽ ലെക്ഷം ചക്രം ചിലവിട്ട ഒരു മുറിയും പണിയിച്ച...” എന്നു നിരണം ഗ്രന്ഥവരി പറയുന്നു. “... ഈ പുനന്ത്ര മെത്രാപ്പോലീത്ത ആയിട്ടു മെത്രാന്മാർക്കു ഇരിക്കുന്നതിനു കോട്ടയത്തു ചെറിയപള്ളിയോടു ചേർന്നതായി ഒരു മാളികവീടു തീർത്തിരിക്കുന്നതു ഇരിപ്പിലും കാഴ്ചയിലും വളരെ ഭംഗിയുള്ളതായി ബലത്തോടെ തീർക്കപ്പെട്ടതിൽ ഒരു പണിയാകുന്നു...” എന്ന് ഇട്ടുപ്പം





വിശദീകരിക്കുന്നു.

മലങ്കര മെത്രാന്റെ ആസ്ഥാനമായ പഴയ സെമിനാരിക്കു സമീപസ്ഥമായ, തനിക്കു വികാരിത്വം ഉള്ള, കോട്ടയം ചെറിയ പള്ളിയിൽ ഗംഭീരമായ ഒരു മാളിക പണികഴിപ്പിച്ചത് അദ്ദേഹത്തിന്റെ ഒരു നേട്ടമായി പല ചരിത്രകാരന്മാരും രേഖപ്പെടുത്തുന്നുണ്ട്. അതേസമയംതന്നെ അതിനു ചിലവഴിച്ച തുക പല ചരിത്രകാരന്മാരെയും അദ്ദേഹത്തെ സംശയത്തിന്റെ മൂനയിൽ നിർത്താൻ കാരണമായിട്ടുണ്ട്. ഒരു ലക്ഷം ചക്രം - അതായത് ഏതാണ്ട് 3,600 രൂപ - ആണ് ഈ കെട്ടിടത്തിനു ചിലവാക്കിയാതായി പറയുന്നത്. മുകളിൽ പറഞ്ഞ പ്രതിമാസ അലവൻസായ 70 രൂപാ സമ്പാദിച്ചാൽപ്പോലും അഞ്ചു വർഷംകൊണ്ടു നിസാരമായി ഈ തുക മെത്രാൻ സമാഹരിക്കാൻ കഴിയും. തന്റെ പ്രാർത്ഥനാ ജീവിതത്തിനു വിഘാതമായേക്കാവുന്ന സെമിനാരി വാസത്തിൽനിന്നു പിന്മാറി സ്വസ്ഥതയുള്ള ഒരു സ്ഥലം സമീപസ്ഥമായ തന്റെ ഇടവകപ്പള്ളിയിൽ തയ്യാറാക്കിയതിൽ അദ്ദേഹത്തെ കുറ്റപ്പെടുത്തിയിട്ടു കാര്യമില്ല. തന്റെ പിൻഗാമിയായ പുലിക്കോട്ടിൽ മാർ ദീവന്നാസ്യോസ് അഞ്ചാമൻ തന്റെ അന്ത്യകാലത്ത് ഭരണം അദ്ദേഹത്തിന്റെ പിൻഗാമിയായ പ. വട്ടശ്ശേരിൽ മാർ ദീവന്നാസ്യോസ് ആറാമനെ ഏല്പിച്ചശേഷം ചെറിയപള്ളിയിലേയ്ക്ക് തന്റെ അന്ത്യ ദിനങ്ങൾ ചിലവഴിക്കാൻ പിന്മാറി എന്ന വസ്തുത പരിഗണിച്ചാൽ പുനത്ര മെത്രാൻ ഈ മാളികപണിയിലൂടെ കാംക്ഷിച്ചത് ശാന്തത ആണെന്നു കരുതേണ്ടി വരും. അദ്ദേഹം ഒരു പ്രാർത്ഥനാ മനുഷ്യനാണെന്ന സമകാലിക സാക്ഷ്യങ്ങൾ ഈ നിഗമനത്തെ ശരിവയ്ക്കുന്നു.

അതോടൊപ്പം മറ്റു പല മെത്രാന്മാർക്കും പിൽക്കാലത്തു പറ്റിയതു പോലെ സമുദായത്തിന്റെയടക്കം മെത്രാന്റെ കൈവശമുള്ള പണം സ്വകുടുംബക്കാരും അന്തേവാസികളും കൈവശപ്പെടുത്തുന്നതും കടിപിടികൂടുന്നതുമായ സാഹചര്യം ഒഴിവാക്കി പള്ളിക്കാര്യത്തിനുതന്നെ ഉപയോഗിച്ചു പുനത്ര മെത്രാന്റെ പ്രതിബന്ധത പ്രത്യേകം പ്രസ്താവ്യമാണ്.

### അന്ത്യം

“... 1000-ാ മാണ്ടു ഇടവമാസം 4-നു ആ ദെഹം കാലംചെയ്ത കൊട്ടെയത്തു ചെറിയ പള്ളിയിൽ അടക്കി...” എന്നാണ് ചുരുങ്ങിയ വാക്കുകളിൽ നിരണം ഗ്രന്ഥവരി പുനത്ര മാർ ദീവന്നാസ്യോസിന്റെ അന്ത്യത്തെ പരാമർശിക്കുന്നത്. “...But to the regret of all who loved the Puthencoor Syrian Community, he had a comparatively short rule of only eight years. He was snatched away by Cholera in May 1825. He was not much more than forty years of age when he died...” എന്നു പി. ചെറിയാൻ രേഖപ്പെടുത്തുന്നു. “...1825 ഇടവം 5-നു അപ്രതീക്ഷിതമായുണ്ടായ വിഷുചിക രോഗം മൂലം അദ്ദേഹം പരലോക പ്രാപ്തനാവുകയും സ്വന്ത ഇടവകയായ കോട്ടയം ചെറിയ പള്ളിയിൽ സംസ്കരിക്കപ്പെടുകയും ചെയ്തു...” എന്നാണ് ഇ. എം. പീലിപ്പോസിന്റെ പരാമർശനം. “... 1825-ൽ ഇടവമാസം 5-നു ഈ മെത്രാപ്പോലീത്താ കാലംചെയ്തു. കോട്ടയത്തു ചെറിയപള്ളിയിൽ അടക്കുകയും ചെയ്തു...”<sup>131</sup> എന്നു ഇടവഴിക്കൽ പീലിപ്പോസു കത്തനാരും രേഖപ്പെടുത്തുന്നു. “...താൻ മലങ്കര ഇടവകകളെ എട്ടു സംവത്സരത്തോളം ശക്തിയോടും കൂടെ ഭരിച്ചു വന്നതിന്റെ ശേഷം 1825-നു കൊല്ലം 1000-മാണ്ടു ഇടവമാസം 5-നു കഴിഞ്ഞു കോട്ടയത്തു ചെറിയപള്ളിയിൽ അടങ്ങി...” എന്ന് ഇട്ടുപ്പും അനുസ്മരിക്കുന്നു. കേവലം മുപ്പതി ഒമ്പതാമത്തെ വയസിൽ മലങ്കര സഭാധ്യക്ഷന്മാരിൽ ഏറ്റവും കുറഞ്ഞ പ്രായത്തിൽ ഇഹലോകംവിട്ടു എന്ന റിക്കാർഡും കൈവശമാക്കിയാണ് ഈ യുവപ്രതിഭ കാലംചെയ്തത്.

### അവലോകനം

വിമർശനങ്ങളില്ലാത്തതല്ല പുനത്ര മാർ ദീവന്നാസ്യോസിന്റെ ജീവിതവും ഭരണവും. മിഷണറിമാരുമായുള്ള ബന്ധവും സഹവാസ വുമാണ് വിമർശനത്തിനുള്ള ആദ്യ ഹേതു. ഇതേപ്പറ്റി; “...മാനത്തിനു വേണ്ടിയും ഉപകാരസാധ്യത്തിനു വേണ്ടിയും മിഷൻ പാതിരിമാരെ ഈ മെത്രാപ്പോലീത്താ പിടിച്ചുകൊണ്ടിരുന്നു. എങ്കിലും അവരുടെ മതം കൊള്ളാമെന്നുള്ള വിചാരവും ഉപായവും കൊണ്ടല്ലാതെ, സുറിയാനി മതത്തെ ബലഹീനത വരുത്തി ദ്രവ്യം സമ്പാദിക്കണമെന്നുള്ള മനസ്സും ഇല്ലാത്തതും...” എന്നു ശിഷ്യനായ ഇടവഴിക്കൽ പീലിപ്പോസ് കത്തനാർ വിലയിരുത്തുന്നു. “... മിഷണറിമാരുടെ സേവനം നസ്രാണികളുടെ പുരോഗതിക്കു പ്രയോജനപ്രദമാണെന്നു മെത്രാപ്പോലീത്താ വിശ്വസിച്ചതുകൊണ്ട്, സെമിനാരിയിലെ അധ്യയനം തുടങ്ങി എല്ലാ സംഗതികളിലും

അവരോട് ഹാർദ്ദമായി സഹകരിച്ച് സന്തോഷമായി കഴിഞ്ഞ വേളയിൽ, മിഷണറിമാർ കൈ കേറ്റിക്കുത്താൻ ശ്രമിച്ചു; കുറെയെല്ലാം വിജയിക്കുകയും ചെയ്തു എന്നു വയ്ക്കാം...” എന്നാണ് പാറേട്ടിന്റെ വിലയിരുത്തൽ. “...അദ്ദേഹത്തോടു ധാരാളം അടുത്തു പരിചയപ്പെടുകയും അദ്ദേഹത്തിൽനിന്നു പട്ടം ഏല്ക്കുകയും ചെയ്തിട്ടുള്ള ഒരു പട്ടക്കാരൻ ഒരു കൈയെഴുത്തു ഗ്രന്ഥത്തിൽ അദ്ദേഹത്തെപ്പറ്റി ഇപ്രകാരം പ്രസ്താവിച്ചിരിക്കുന്നു: “അദ്ദേഹം ദയാലുവും, സമുദായസ്നേഹിയും, രാജ്യാഭിമാനിയും, തന്ത്രജ്ഞനും, ദീനാനുകമ്പയുള്ളവനും പ്രാപഞ്ചിക പ്രതാപങ്ങളിലും ധനത്തിലും ആഗ്രഹമുള്ളവനും, ബാഹ്യമായി മിഷ്യനറിമാരുടെ ഒരു മിത്രമെങ്കിലും ഹൃദയാന്തർഭാഗത്ത് അവരുടെ ഉദ്ദേശങ്ങളെപ്പറ്റി സംശയമുള്ളവനുമായിരുന്നു...” എന്നാണ് ഇ. എം. പീലിപ്പോസിന്റെ കാഴ്ചപ്പാട്.

അലയടിച്ചുയരുന്ന ബ്രിട്ടീഷ് സാമ്രാജ്യത്വ ശക്തിയും അതിന്റെ പിൻബലത്തോടെ നസ്രാണികളെ ഉദ്ധരിക്കാൻ ഇറങ്ങിയ ആംഗ്ലിക്കൻ പ്രൊട്ടസ്റ്റന്റ് മിഷണറിമാരും ഒരു വശത്തും, വിശ്വാസതീക്ഷ്ണത ഉണ്ടെങ്കിലും ധാർമ്മികതയും അച്ചടക്കവും ദുർബലമായ തന്റെ സ്വന്തജനം മറുവശത്തും നിൽക്കുമ്പോൾ സഭാനേതാക്കളെ നയിക്കാൻ നിയോഗിതനായ പുനത്ര മാർ ഗീവർഗീസ് ദീവന്നാസ്യോസ് മൂന്നാമൻ മലങ്കര മെത്രാപ്പോലീത്താ വിജയമായിരുന്നോ പരാജയമായിരുന്നോ എന്ന ചോദ്യം നിർഭരകമാണ്. അദ്ദേഹത്തിന്റെ കാലശേഷവും നസ്രാണികൾ സായിപ്പിന്റെ വാൽ ആകാതെ സ്വന്തംകാലിൽ നിന്നു എന്നതുതന്നെ അദ്ദേഹത്തിന്റെ വിജയമായി കണക്കാക്കണം. നസ്രാണികളുടെ പുനർനിർണ്ണയ പ്രക്രിയയെ പ്രൊട്ടസ്റ്റന്റ് ആകാതെ ശരിയായ പാതയിലേയ്ക്കു നയിക്കുവാൻ ആരാധനക്രമപരിഭാഷ പോലെയുള്ള വിഷയങ്ങളിൽ അദ്ദേഹത്തിന്റെ നയങ്ങൾക്കു സാധിച്ചു എന്നതും അഗണ്യമല്ല.

ഇതിനേക്കാൾ ഒക്കെ ഉപരി, അദ്ദേഹം ഒരു പ്രാർത്ഥനാ മനുഷ്യൻ ആയിരുന്നു. അദ്ദേഹത്തോടു ബന്ധപ്പെട്ടവർ എല്ലാം അനുസ്മരിക്കുന്ന ഒരു വസ്തുതയാണിത്. 1820-ൽ അദ്ദേഹത്തെ സന്ദർശിച്ച റവ. ജെയിംസ് ഹൗവിന്റെ വാക്കുകൾ ഇവിടെ തികച്ചും പ്രസക്തമാണ്. “... But I cannot leave of the Metropolitan without noticing his parting request. Pressing my hand with paternal affection, he desired, with apparent emotion, that I would remember him in my prayers. And on mentioning this to one of the missionaries, he informed me, that the Metropolitan often spoke with them on the importance and necessity of prayer, with tears in his eyes. This fact needs no comment from me...”

പുനത്ര ഗീവർഗീസ് മാർ ദീവന്നാസ്യോസ് മൂന്നാമൻ മലങ്കര മെത്രാപ്പോലീത്തായുടെ മെത്രാനഭിഷേക ദിശതാബ്ദിവേളയിൽ അദ്ദേഹത്തിന്റെ ജീവിതവും പ്രവർത്തനവും കാലത്തിലൂടെ പുറകോട്ടു നടന്ന് വിശകലനം ചെയ്യുമ്പോൾ ആ ജീവിതത്തിന്റെ ആകെത്തുക നാലു വാക്കുകളിൽ ഒതുക്കാം. യുവപ്രതിഭ, പ്രാർത്ഥനാമനുഷ്യൻ, നയജ്ഞൻ, നവോത്ഥാന നായകൻ.

(പുനത്ര മാർ ദീവന്നാസ്യോസ് വ്യക്തിയും കാലവും എന്ന ഗ്രന്ഥത്തിലെ ലേഖനത്തിന്റെ പ്രസക്ത ഭാഗങ്ങൾ)

## മലങ്കര സഭാദീപം പഠനോപകരണ വിതരണം



മലങ്കര സഭാദീപം പഠനോപകരണ വിതരണോദ്ഘാടനം കോട്ടയം എം.എൽ.എ തിരുവഞ്ചൂർ രാധാകൃഷ്ണൻ നിർവ്വഹിച്ചു. കണ്ടനാട് ഹൗസ് ഭദ്രാസനാധിപൻ ഡോ. തോമസ് മാർ അത്താനാസിയോസ്

അധ്യക്ഷത വഹിച്ചു. വൈദികട്രസ്റ്റി ഫാ. ഡോ. എം. ഒ. ജോൺ സ്വാഗതം പറഞ്ഞു. മുൻ എം.എൽ.എ. ജോസഫ് എം പുതുശ്ശേരി ആശംസ അറിയിച്ചു.





### ഫാ. ഡോ. ജേക്കബ് മണ്ണാറപ്രായിൽ കോർഎപ്പിസ്കോപ്പാ

## വടക്കൻ മേഖലയിലെ ഓർത്തഡോക്സ് സഭയുടെ ശക്തിദുർഗ്ഗം

മലങ്കരസഭയുടെ വടക്കൻ മേഖലയിൽ ഓർത്തഡോക്സ് സഭയുടെ ഒരു ശക്തിദുർഗ്ഗമായി നിലകൊള്ളുന്ന പ്രമുഖ വൈദികനും സാമൂഹിക പ്രവർത്തകനും മികച്ച സംഘാടകനുമാണ് പ്രശസ്തനായ റവ. ഡോ. ജേക്കബ് മണ്ണാറപ്രായിൽ കോർഎപ്പിസ്കോപ്പാ. 1945-ൽ പോത്താനിക്കാട് മണ്ണാറപ്രായിൽ എം. പി. പൗലോസ് - ഏലിയാമ്മ ദമ്പതികളുടെ പുത്രനായി ജനിച്ച അദ്ദേഹം കോത മംഗലം എം.എ. കോളജ്, മലേക്കുരിൽ സെമിനാരി, കോട്ടയം പഴയസെമിനാരി, ബാംഗ്ലൂർ നാഷണൽ സിറ്റിസൺഷിപ്പ് അക്കാദമി എന്നിവിടങ്ങളിലെ പഠനത്തിനുശേഷം 1963-ൽ വയലിപ്പറമ്പിൽ മാർ ഗ്രിഗോറിയോസിൽ നിന്ന് ശെമ്മാശുപട്ടവും, 1970 ജൂണിൽ ഫീലിപ്പോസ് മാർ തെയോഫിലോസിൽനിന്ന് കശ്ശീശാപട്ടവും സ്വീകരിച്ചു. 1986-ൽ മാർത്തോമ്മാ മാതൃസ്ഥലം ബാവാ കോർഎപ്പിസ്കോപ്പായായി ഉയർത്തി.

1970 മുതൽ 2007 വരെ 37 വർഷം തുടർച്ചയായി സഭാ മാനേജിംഗ് കമ്മിറ്റി മെമ്പർ, 30 വർഷം ഭദ്രാസന സെക്രട്ടറി, സഭാ വർക്കിംഗ് കമ്മിറ്റി അംഗം എന്നീ നിലകളിലും 35 വർഷം തുക്കുന്നത്തു സെമിനാരി മാനേജറും വികാരിയും എന്ന സ്ഥാനങ്ങളിലും പ്രവർത്തിച്ചു.

വൈ.എം.സി.എ. സൗത്ത് വെസ്റ്റ് ഇന്ത്യാ റീജിയണിന്റെ വൈസ് ചെയർമാൻ, ട്രഷററർ, നാഷണൽ ബോർഡ് അംഗം, നാഷണൽ പ്രൊജക്ട് ഉപാധ്യക്ഷൻ, കേരള ബ്ലൈൻഡ് സ്കൂൾ സൊസൈറ്റി വൈസ് പ്രസിഡന്റ്, വർക്കിംഗ് പ്രസിഡന്റ്, വളയൻചിറങ്ങര ബാലഗ്രാം സെക്രട്ടറി, ഏലൂർ വിമുക്തി സ്പെഷ്യൽ സ്കൂൾ സീനിയർ വൈസ് പ്രസിഡന്റ്, ബൈബിൾ സൊസൈറ്റി പ്രസിഡന്റ്, കോലഞ്ചേരി മെഡിക്കൽ മിഷൻ എക്സിക്യൂട്ടീവ് അംഗം, ഓർത്തഡോക്സ് സഭ അസ്സോസിയേഷൻ ട്രൈബ്യൂണൽ മെമ്പർ, റൂൾ കമ്മിറ്റി, പ്ലാനിംഗ് കമ്മിറ്റി, വസ്തുസംരക്ഷണ കമ്മിറ്റി എന്നിവകളുടെ സജീവ അംഗം, മലങ്കരസഭ വക കോർപ്പറേറ്റ് സ്കൂൾ-കോളജ് എന്നിവകളുടെ നിർവ്വാഹക സമിതി അംഗം എന്നീ നിലകളിലും പ്രവർത്തിച്ചു.

ഇപ്പോൾ കേരള മദ്യനിരോധന സമിതി സംസ്ഥാന പ്രസിഡന്റ്, കേരള ശാന്തി സമിതി സംസ്ഥാന ഉപാധ്യക്ഷൻ, ഗാന്ധി പീസ് ഫൗണ്ടേഷൻ എക്സിക്യൂട്ടീവ് മെമ്പർ, ആലുവാ റെസിഡൻസ് അസ്സോസിയേഷൻ പ്രസിഡന്റ് തുടങ്ങി ഒട്ടനവധി പ്രസ്ഥാനങ്ങളുടെ പ്രധാന സാരഥ്യം വഹിക്കുന്നു. കമ്മ്യൂണിറ്റി ലീഡർഷിപ്പ് ഫൗണ്ടേഷന്റെ ധീഷണാ അവാർഡ്, അഖില കേരള കത്തോലിക്കാ കോൺഗ്രസിന്റെ പ്രഥമ ഗ്രാന്റ് ഷെഖലിയാർ ജസ്റ്റീസ് ജോസഫ് വിതയത്തിൽ പുരസ്കാരം, കേരള പീപ്പിൾസ് ഫോറത്തിന്റെ “മാനവശ്രീ” അവാർഡ്, രാജീവ്ഗാന്ധി പുരസ്കാരം, “ആചാര്യ” അവാർഡ് മുതലായവ ലഭിച്ചു.

വടക്കൻ പ്രദേശങ്ങളിൽ പ്രത്യേകിച്ച് അങ്കമാലി ഭദ്രാസനത്തിൽ ഓർത്തഡോക്സ് സഭയ്ക്ക് അഭിമാനാർഹമായ അടിത്തറ പാകുവാൻ കാലം ചെയ്ത ഫീലിപ്പോസ് മാർ തെയോഫിലോസ് തിരുമേനിയോടൊപ്പം നിന്ന് ഗർജ്ജിക്കുന്ന സിംഹാപോലെ മറുപക്ഷത്തോട് അടരാടിയ മണ്ണാറപ്രായിലുള്ള മലങ്കരസഭ ഉള്ളിടത്തോളം കാലം മറക്കാനാവില്ല. ദിവംഗതനായ മണലിൽ അച്ചനോടൊപ്പവും അദ്ദേഹത്തിനുശേഷവും സഭാകേന്ദ്ര നടത്തിപ്പിന്റെ ചുക്കാൻ പിടിക്കാൻ പ. വട്ടക്കുന്നേൽ ബാവാ നിയോഗിച്ചത് ഫാ. മണ്ണാറപ്രായിലിനെയാണ്. 1975-ൽ രൂപംകൊണ്ട മലങ്കരസഭ ആക്ഷൻ കൗൺസിലിന്റെ ജനറൽ കൺവീനറും അച്ചനായിരുന്നു.

ഇല്ലാത്ത പ്രശ്നത്തിന്റെ പേരിൽ തുക്കുന്നത്തു സെമിനാരിയുടെ പേരും പഠനം വിഘടിച്ച വിഭാഗം, സെമിനാരി മാനേജറായിരുന്ന അച്ചന്റെ വീടാക്രമിച്ച് അദ്ദേഹത്തെയും കുടുംബാംഗങ്ങളെയും ഭീഷണിപ്പെടുത്തുകയും ദേഹോപദ്രവം ഏൽപ്പിക്കുകയും അദ്ദേഹം പല ദിവസങ്ങൾ ആശുപത്രിയിൽ കഴിയുകയും ചെയ്തു. അങ്ങനെ സഭയിൽ ജീവിക്കുന്ന ഒരു രക്തസാക്ഷിയാണ് ബ. അച്ചൻ.

ഭാര്യ ലീലാമ്മ പെരുമ്പാവൂർ തെക്കേവീട്ടിൽ വറുഗീസ് - അന്നമ്മ ദമ്പതികളുടെ പുത്രിയും റിട്ട. അധ്യാപികയുമാണ്.



ഫാ. ഡോ. ജേക്കബ് മണ്ണാറപ്രായിൽ കോർഎപ്പിസ്കോപ്പായുടെ ഭൗതികശരീരം ദർശിച്ച് പ. കാതോലിക്കാ ബാവാ ആദരാഞ്ജലി അർപ്പിക്കുന്നു.

## തുക്കുന്നത് സെമിനാരിയുടെ കാവൽക്കാരൻ

### ഫാ. ഡോ. എം. ഒ. ജോൺ

മലങ്കരസഭയുടെ സ്തേഹാനോസ് എന്ന് വിളിക്കപ്പെട്ടിരുന്ന ശ്രേഷ്ഠ പുരോഹിതനായിരുന്നു ദിവംഗതനായ ജേക്കബ് മണ്ണാറപ്രായിൽ കോർഎപ്പിസ്കോപ്പാ.

1970-കളിൽ മലങ്കര സഭയിൽ കക്ഷി വഴക്ക് രൂക്ഷമായപ്പോൾ അതിന്റെ പ്രധാന കേന്ദ്രമായിരുന്നു ആലുവാ തുക്കുന്നത് സെമിനാരി. അവിടെ അക്രമങ്ങൾ അരങ്ങേറി. അങ്കമാലി ഭദ്രാസനാധിപനായിരുന്ന അഭിവന്ദ്യ ഫീലിപ്പോസ് മാർ തെയോഫിലോസ് തിരുമേനിയുടെ കാർ കത്തിച്ചു. മണ്ണാറപ്രായിൽ അച്ചന്റെ വീടാക്രമിച്ചു. പിന്നീട് ഗ്രേറ്റ് മാർച്ചും തുടർച്ചയായി പല വർഷങ്ങളിൽ ലാത്തിച്ചാർജും സംഘർഷങ്ങളും നടന്നു. അപ്പോഴെല്ലാം സെമിനാരി സംരക്ഷിച്ച് മലങ്കര സഭയുടേതായി കാത്തു സൂക്ഷിച്ചതിന്റെ മുഴുവൻ ക്രഡിറ്റും മണ്ണാറപ്രായിൽ അച്ചനു മാത്രം അവകാശപ്പെട്ടതാണ്.

ഒരു രക്ത സാക്ഷിയുടെ പരിവേഷം തന്നെ അദ്ദേഹത്തിനുണ്ടായി. അങ്കമാലി ഭദ്രാസന സെക്രട്ടറി, തുടർച്ചയായി സഭാ മാനേജിംഗ് കമ്മിറ്റി അംഗം, വർക്കിംഗ് കമ്മിറ്റി അംഗം എന്നീ നിലകളിലെല്ലാം സ്തുത്യർഹമായി അദ്ദേഹം പ്രവർത്തിച്ചു. കക്ഷി വഴക്കിന്റെ പ്രതിസന്ധികളിലൂടെയും പ്രയാസങ്ങളിലൂടെയെല്ലാം അദ്ദേഹം കടന്നു പോയി എങ്കിലും മലങ്കര സഭയിൽ ശാശ്വത സമാധാനം അദ്ദേഹം ആഗ്രഹിച്ചു. അദ്ദേഹത്തിന്റെ ആകസ്മിക നിര്യാതത്തിൽ മലങ്കര സഭാ വൈദിക ട്രസ്റ്റി എന്ന നിലയിലുള്ള അനുശോചനം അറിയിക്കുകയും നിത്യശാന്തിക്കായി പ്രാർത്ഥിക്കുകയും ചെയ്യുന്നു.

I came to know Rev Fr Mannarapryil from my Sub Collector days in Muvattupuzha in 1983. Church dispute was at its peak during that period . Achen used to represent our Church in many conciliatory talks I initiated. He was clinical in his approach. I found a fearless fighter in him. He was not bothered about what others felt. Always stood for what he considered right. When I carried out a major eviction in the premises of Puthencruz church (where Mar Divanyasios had illegally encroached into government property) he stood firmly behind me. It was on account of this that I was transferred from Muvattupuzha to Alleppey. It was Achen who invited me to speak in Theophilos Thirumeni's birthday celebrations in Thrikkunnath Seminary. Against all odds, I attended the programme and incurred the wrath of many powerful people. Again, Achen stood behind me. Achen was like a wall. Nobody could breach it. Our church owes a lot to this fearless, passionate exponent of Orthodoxy. May his soul rest in peace.

- Jiji Thomson IAS





### പ. ദിദിമോസ് ബാവായുടെ 5-ാം ഓർമ്മപ്പെരുനാൾ പത്തനാപുരം താബോർ ദയറയിൽ

കോട്ടയം: പരിശുദ്ധ ദിദിമോസ് ബാവ തിരുമേനിയുടെ 5-ാമത് ഓർമ്മപ്പെരുനാൾ പത്തനാപുരം താബോർ ദയറയിൽ 2019 മെയ് മാസം 21 മുതൽ 27 വരെ തീയതികളിൽ കൊണ്ടാടുന്നു. പരിശുദ്ധ ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവ തിരുമനസ്സു കൊണ്ട് നേതൃത്വം നൽകും.

21-ാം തീയതി വൈകുന്നേരം 6.45 നടക്കുന്ന ഉദ്ഘാടന സമ്മേളനം ഡോ. യാക്കോബ് മാർ ഐറേനിയോസ് ഉദ്ഘാടനം ചെയ്യും. ഡോ. ജോസഫ് മാർ ദിവന്നാസിയോസ് അദ്ധ്യക്ഷം വഹിക്കുന്ന സമ്മേളനത്തിൽ, ഡോ. യൂഹാനോൻ മാർ ക്രിസോസ്റ്റമോസ്, ഡോ. സഖറിയാസ് മാർ അപ്രേം എന്നിവർ പ്രസംഗിക്കും. 22-ാം തീയതി വൈകുന്നേരം 7-ന് മെർലിൻ റ്റി മാത്യു പുത്തൻകാവ് വചനശുശ്രൂഷ നടത്തും.

23-ാം തീയതി 7-ന് ഫാ. ഡോ. വർഗീസ് വർഗീസ് വചനശുശ്രൂഷ നടത്തും. 24-ാം തീയതി രാവിലെ 10-ന് നടക്കുന്ന കുടുംബസംഗമത്തിന് ഫാ. സുരേഷ് ജോസഫ് നേതൃത്വം നൽകും. വൈകുന്നേരം 7-ന് ഡോ. ഏബ്രഹാം മാർ സെറാഫിം വചന ശുശ്രൂഷ നടത്തും. 25-ാം തീയതി വൈകുന്നേരം 7-ന് ഡോ. യൂഹാനോൻ മാർ ദിയസ്കോറോസ് വചന ശുശ്രൂഷ നടത്തും. ഡോ. സഖറിയാസ് മാർ അപ്രേം തിരുമേനി സമാപന സന്ദേശം നൽകും. 26-ാം തീയതിയിലെ രാസ കല്ലുകടവ് കുരിശ് ടിയിൽ നിന്നും ആരംഭിക്കും. 6.30-ന് പ. കാതോലിക്കാ ബാവ തിരുമനസ്സിന്റെ നേതൃത്വത്തിൽ സന്ധ്യാനമസ്കാരം. ഡോ. ഏബ്രഹാം മാർ സെറാഫിം അനുസ്മരണ പ്രഭാഷണം നടത്തും.

27-ാം തീയതി പ. കാതോലിക്കാ ബാവായുടെ പ്രധാന കാർമ്മികത്വത്തിൽ വിശുദ്ധ മൂന്നിന്മേൽ കുർബ്ബാന, കബറികൾ ധൂപപ്രാർത്ഥന, ആശീർവാദം എന്നിവയോടു കൂടി പെരുനാൾ സമാപിക്കുമെന്ന് അസോസിയേഷൻ സെക്രട്ടറി അഡ്വ. ബിജു ഉമ്മൻ, സൂപ്പീരിയർ ഫാ. യൗനാൻ ശാമുവേൽ റമ്പാൻ എന്നിവർ അറിയിച്ചു.



ദേവലോകം കാതോലിക്കേറ്റ് അരമനയിൽ ഓഫീസ് സ്റ്റാഫ് ആയി ദീർഘകാലം സേവനമനുഷ്ഠിച്ച റ്റി. ഒ. തോമസ് നിര്യാതനായി. സംസ്കാരം തിരുവല്ല കുറ്റുപുഴ സെന്റ് ഗ്രിഗോറിയോസ് ഓർത്തഡോക്സ് പള്ളിയിൽ നടത്തി.



മാവേലിക്കര ഭദ്രാസന സഹായ മെത്രാപ്പോലീത്ത  
അഭി. അലക്സിയോസ് മാർ യൂസേബിയോസ്  
മെത്രാപ്പോലീത്തയ്ക്ക് ജന്മദിന ആശംസകൾ  
മെയ് 25

#### നിലയ്ക്കൽ ഭദ്രാസന വൈദിക കുടുംബ സംഗമം

റാനി: മലങ്കര ഓർത്തഡോക്സ് സുറിയാനി സഭ നിലയ്ക്കൽ ഭദ്രാസന വൈദിക കുടുംബ സംഗമം വടശ്ശേരിക്കര വി. മർത്തമറിയം തീർത്ഥാടന പള്ളിയിൽ വെച്ച് നടന്നു. ഭദ്രാസനാധിപൻ ഡോ. ജോഷ്വാ മാർ നിക്കോദീമോസ് മെത്രാപ്പോലീത്ത സമ്മേളനം ഉദ്ഘാടനം ചെയ്തു. വൈദിക സെമിനാരി അദ്ധ്യാപകൻ ഫാ. ഡോ. കെ. ഗീവർഗീസ് ക്ലാസ്സ് എടുത്തു. 'മലങ്കര സഭാ മിഷ്യണറി ജ്യോതിസ്സ്' എന്ന വിശിഷ്ട നാമം നൽകി ആദരിച്ചിരിക്കുന്ന നിലയ്ക്കൽ ഭദ്രാസനത്തിൽപ്പെട്ട വയലത്തല മാർ സേവേറിയോസ് സ്റ്റീബാ വലിയ പള്ളി ഇടവകാംഗവും പുതുപ്പാടി സെൻറ് പോൾസ് ആശ്രമാംഗവുമായ കെ. ഐ. ഫിലിപ്പ് റമ്പാനെ ഈ സമ്മേളനത്തിൽ വെച്ച് ആദരിച്ചു.



ചെങ്ങന്നൂർ ഭദ്രാസനത്തിൽ ശുശ്രൂഷിക്കുന്ന ഫാ. ഏബ്രഹാം കോശി കുന്യാപുറത്ത് അച്ചൻ പ. മാർപാപ്പയെ സന്ദർശിച്ചു. എക്യുമെനിക്കൽ രംഗത്ത് യുവജനങ്ങളുടെ ഇടയിലുള്ള അച്ചന്റെ പ്രവർത്തനത്തെ മുൻനിർത്തിയാണ് സന്ദർശന അനുമതി ലഭിച്ചത്. അച്ചൻ ചെങ്ങന്നൂർ സെന്റ്. ഇഗ്നേഷ്യസ് ഓർത്തഡോക്സ് കത്തീഡ്രൽ ഇടവകാംഗവും, കൂട്ടാപേരൂർ സെന്റ് മേരീസ് പള്ളി വികരിയുമാണ്.






## ‘നിശബ്ദ’യുടെ ആത്മീയ അർത്ഥം

ഫാ. ഫിലിപ്പോസ് എബ്രഹാം

(സെന്റ് തോമസ് ഓർത്തഡോക്സ് റിട്രീറ്റ് സെന്റർ, അബു റോഡ്)



വാക്കുകളുടെയും പെരുമാറ്റത്തിന്റെയും തലത്തിൽ നാമിനും ഉയരുവാൻ നുണ്ട് കഠിന വാക്കുകൾക്ക് സൗമ്യ മനസ്സുകളെ സ്പർശിക്കുവാൻ സാധിക്കുകയില്ലെങ്കിലും, സൗമ്യ വചനങ്ങൾക്ക് ഏതു കഠിന ഹൃദയത്തേയും സ്വാധീനിക്കുവാൻ സാധിക്കും എന്ന ചിന്ത നമ്മെ ഭരിക്കണം. ‘ഇവർ നിന്റെ നേരെ ഇത്രയേറെ ആരോപണങ്ങൾ ഉന്നയിച്ചിട്ടും നീ ഒരു മറുപടിയും പറയുന്നില്ലല്ലോ’ എന്ന് പീലാത്തോസ് അത്ഭുതപൂർവ്വം യേശുവിന്റെ നിശബ്ദ കണ്ടു ആരാധനയുണ്ട്. എതിരാളികളുടെ വാചക കസർത്തുകൾക്കും കള്ള സാക്ഷ്യങ്ങൾക്കുമിടയിൽ ന്യായമായതുപോലും മറച്ചുപിടിക്കുന്ന, മൗനത്തോടെ അതിനെക്കൊള്ളാം



അഭിമുഖീകരിക്കുന്ന യാതൊരു അവകാശവാദവും ഉന്നയിക്കാത്ത യേശു നമുക്ക് എന്നും ഒരു ധ്യാന ചിന്തയാകണം.

ഞാൻ തന്നെ വഴിയും സത്യവും ജീവനുമെന്നെന്ന് പഠിപ്പിച്ചവൻ, എന്താണ് സത്യമെന്ന പീലാത്തോസിന്റെ ചോദ്യത്തിനുമുമ്പിൽ നിശബ്ദനായി നേരിട്ടുകണ്ടിട്ടും, അറിയാത്തവനോട് നിശബ്ദതയിലെ ‘സത്യസത്ത’ ഉൾക്കൊള്ളാത്തവനോട് വിശകലനം നടത്തേണ്ട ആവിശ്യാമില്ല എന്നു തമ്പുരാൻ ഉറപ്പിക്കുകയായിരുന്നു. ഒരു ന്യായീകരണവും നടത്താതെ മൗനതയിൽ എല്ലാം സഹിക്കുന്ന തമ്പുരാൻ ചുറ്റുപാടുകളിൽ നിന്ന് അകന്നു മരുഭൂമിയിൽ ഏകനായിരുന്ന് പിതാവിനോട് സംവേദിക്കുന്ന പുത്രനോട് വാചാലതയുടെ നൂതന സൂത്രവുമായി പുതിയ ഓഫറുകളുമായി സാത്താൻ രംഗപ്രവേശനം ചെയ്യുന്നു. പക്ഷേ തമ്പുരാൻ വളരെ സമചിത്തതയോടെ ചുരുങ്ങിയ വാക്കുകളിലൂടെ അവനെ നേരിടുന്നു. സ്തുതികളിന്മേൽ അധിവസിക്കുന്നവൻ മാലാഖമാരുടെ സ്തുതിപ്പുകൾ ഒത്തിരി കേട്ടതാണ് ഇനിയുള്ളൊരു സ്തുതിപ്പും അതിനു സമവുമല്ല. മാലാഖമാരുടെ സ്തുതിപ്പും പിതാവിന്റെ സാക്ഷ്യവും കേട്ടവൻ നിശബ്ദതയോടെ അതിജീവിക്കുന്നു എന്നതാണ് മൗനത്തിന്റെ ആത്മീയ അർത്ഥം.

മഹാപുരോഹിത പ്രാർത്ഥനക്ക് ദീർഘസമയം ചിലവഴിച്ചവൻ പെസഹാനുഭവത്തിലും പിഡാനുഭവത്തിലും ഉച്ചരിച്ചവാക്കുകൾ പരിമിതമായിരുന്നു. ദീർഘങ്ങളായ ഉപദേശങ്ങളെക്കാളുപരി സഹനത്തിന്റെയും ത്യാഗത്തിന്റെയും ശബ്ദരഹിതവും രൂപരഹിതവുമായ സത്തുകളാണ് തമ്പുരാനിവിടെ സംവേദി

പ്പിച്ചത്. കുറച്ച് സംസാരിച്ച് കൂടുതൽ പ്രവർത്തിക്കുന്ന ക്രിസ്തു. ഇന്നു പരസ്യങ്ങളുടെ അതിപ്രസരമുള്ള ലോകമാണല്ലോ? കുറച്ചുള്ളതിനെപ്പോലും ഊതി വീർപ്പിച്ചു കാണിക്കുവാനാണ് മനുഷ്യൻ താല്പര്യം മാത്രമല്ല അവനവനെ തന്നെ ഉയർത്തിക്കാണിക്കാനാണ് എല്ലാവർക്കും താല്പര്യം ഇവിടെയാണ് ക്രിസ്തുവിന്റെ മൗനത്തിന്റെ പ്രാധാന്യം നാം മനസ്സിലാക്കേണ്ടത്. ക്രൂശിന്മേൽ പ്രാണനെ വെടിഞ്ഞ സമയത്ത് ദേവാലയത്തിന്റെ തിരശ്ശീല മുകൾതൊട്ട് അടിയോളം ചീന്തിപ്പോയി എന്നു നാം വായിക്കുന്നു. ക്രിസ്തീയ ആരാധനയുടെയും ബലി അർപ്പണത്തിന്റെയും പുതിയ ഒരു രൂപമാണിവിടെ നാം കാണുന്നത് തന്റെ ദേഹമെന്ന തിരശ്ശീലയാണ് ഇവിടെ ചീന്തിയത്. പ്രതീകാത്മകമായി യേശുപ്രാണനെ വെടിഞ്ഞ അനുഭവം ആണ് ഇവിടെ പ്രകടമാക്കുകയായിരുന്നു. പിതാവിനോട് സമനായവൻ ഉന്നതത്തിൽ നിന്നിറങ്ങി പാപികളായവർക്കുവേണ്ടി ജീവൻ ഹോമിച്ച ദിവ്യാനുഭവമാണ് മുകൾതൊട്ട് അടിയോളം ചീന്തിയ തിരശ്ശീല നമ്മെ പഠിപ്പിക്കുന്നത്. അതായത് ഇനിമുതൽ ദേവാലയങ്ങളിൽ അനുഷ്ഠിക്കുവാൻ പോകുന്ന തിരുശരീര രക്തങ്ങളുടെ ആഘോഷവും പ്രതിഷ്ഠയുമാണ് ചീന്തിയ തിരശ്ശീലയുടെ സന്ദേശം ഇവിടെ തനിക്ക് സമൂഹത്തോട് വിളിച്ചുപറയുവാനുള്ളത് എല്ലാം പ്രകൃതിതന്നെ കാണിച്ചു കൊടുക്കുന്നു. ഇവിടെ വലിയ വാചാലതയുടെയോ പ്രകടനങ്ങളുടെയോ ആവിശ്യാമില്ല എല്ലാം ആ നിശബ്ദതയിൽ പ്രകടമായിരുന്നു.

ശബ്ദകോലാഹലങ്ങൾ നിറഞ്ഞ ഇന്നത്തെ ലോകത്തിൽ മനുഷ്യൻ മൗനത്തിനോ, ശാന്തതയോ യാതൊരു പ്രാധാന്യവും കൊടുക്കാറില്ല എല്ലാം ആഘോഷത്തിമിർപ്പിൽ ആരാധനയും അനുഷ്ഠാനങ്ങളുമെല്ലാം അലിഞ്ഞുപോകുമ്പോൾ നമ്മുടെ ജീവിതത്തിൽ മൗനത്തിന്റെയും ശാന്തതയുടെയും അവസരങ്ങളെ കണ്ടെത്തുവാൻ നമുക്ക് സാധിക്കണം ക്രിസ്തു തന്റെ ജീവിതത്തിൽ എപ്പോഴും ഈ മൗനത്തെയും ശാന്തതയെയും അനുഭവിക്കുവാൻ ശ്രദ്ധിച്ചിരുന്നു. നമ്മുടെ പിതാക്കന്മാരുടെ ജീവിതത്തിലും ഇത് നമുക്ക് കാണുവാൻ സാധിക്കും ആയതിനാൽ ആഘോഷത്തിമിർപ്പിന്റെ പുറകെ പോകാതെ ഒന്നു ശാന്തമായി ഇരുന്നു ഈ മൗനത്തിന്റെ സൗന്ദര്യത്തെ നമ്മുടെ ജീവിതത്തിൽ അനുഭവിക്കുവാൻ നമുക്കു സാധിക്കട്ടെ. □

### Malankara Sabha Charithra Rekhakal

(CHURCH HISTORICAL DOCUMENTS OF MALANKARA CHURCH)

Compiled and Edited by Joice Thottackal  
Published by : Dr. Geevarghese Yulios Metropolitan

മലങ്കരസഭാചരിത്രവുമായി ബന്ധപ്പെട്ട പ്രധാന ചരിത്രരേഖകളും സംഭവങ്ങളും ഈ ഗ്രന്ഥത്തിൽ സമാഹരിച്ചിരിക്കുന്നു. ആദ്യകാല സഭാചരിത്ര ഗ്രന്ഥങ്ങളിൽ നിന്നും മാർ ഒളിവൂസ് ദിവ്യാനുഭവസിന്റെ നാളാതം ഇടവഴിക്കൽ നാളാതം എന്നിവയിൽ നിന്നും സമാഹരിച്ച ഈ രേഖകൾ മലങ്കരസഭാചരിത്രത്തിലെ ഭേദപ്പെട്ട വിവരങ്ങൾ നിക്ഷേപനം വിട്ടുപോയ പല കണ്ണികളും ഇണക്കിപ്പോർക്കാനും പുതിയ ചരിത്രസത്യങ്ങളെ മനസ്സിലാക്കാനും സഹായിക്കും.

First Published: Feb. 23, 2019, Copies: 500  
M. J. D. Publishing House, Kunnampalam  
Cover Design, Typesetting & Printing :  
Sophia Print House, Kottayam

CONTACT  
Fr. Reju Abraham : 9426 34 73 99  
Br. Benson, T. Saji : 8281 07 98 64  
Adv. Gilbert Cheeran : 9446 40 75 03

Available at: MOC Kottayam, Parumala & All Orthodox Book Stalls





ചരിത്രം

വർഗീസ് ജോൺ, തോട്ടപ്പുഴ

# പരിശുദ്ധ ദിദിമോസ് ബാവായും മാർ ഏലിയാ കത്തീഡ്രലും റിജോർഡിലേക്ക്

2010 മെയ് 12-ലെ മേൽപ്പട്ടവാഴ്ചയോടെ പരിശുദ്ധ ദിദിമോസ് ബാവായും കോട്ടയം മാർ ഏലിയാ കത്തീഡ്രലും റെജോർഡിലേക്ക്. ഇതോടെ പരിശുദ്ധ ബസേലിയോസ് മാർത്തോമ്മാ ദിദിമോസ് പ്രഥമൻ കാതോലിക്കാ ബാവായുടെ മുഖ്യ കാർമ്മികത്വത്തിൽ വാഴിക്കപ്പെടുന്ന മേൽപ്പട്ടക്കാരുടെ എണ്ണം 14 ആകും. പുതുപ്പള്ളി സെന്റ് ജോർജ് വലിയ പള്ളിയിൽ വച്ച് 2009 ഫെബ്രുവരി 19-ന് അദ്ദേഹം ഏഴുപേരെ വാഴിച്ചിരുന്നു.

ഇക്കാര്യത്തിൽ അടുത്ത സ്ഥാനം രണ്ടു കാതോലിക്കാമാർക്കാണ്. പരിശുദ്ധ ബസേലിയോസ് ഗീവർഗീസ് ദിതീയൻ കാതോലിക്കാ ബാവായ്ക്കു തവണയായി 11 പേരെയും പരിശുദ്ധ ബസേലിയോസ് മാർത്തോമ്മാ മാത്യൂസ് ദിതീയൻ കാതോലിക്കാ ബാവായ്ക്കു തവണയായി 11 പേരെയും എപ്പിസ്കോപ്പമാരായി വാഴിച്ചു. പരിശുദ്ധ മാത്യൂസ് പ്രഥമൻ ബാവായ്ക്കു തവണയായി 10 പേരെയും പരിശുദ്ധ ഔഗേൻ പ്രഥമൻ ബാവായ്ക്കു തവണയായി എട്ടു പേരെയും വാഴിച്ചു.

കോട്ടയം മാർ ഏലിയാ കത്തീഡ്രലിൽ മേൽപ്പട്ട സ്ഥാനമേറ്റവരുടെ എണ്ണം ഇതോടെ 14 ആകും. ഇവിടെ 1929 ഫെബ്രുവരി 16-ന് രണ്ടും 1953 മെയ് 15-ന് അഞ്ചും എപ്പിസ്കോപ്പമാർ വാഴിക്കപ്പെട്ടു. ബഥനിയുടെ ഗീവർഗീസ് മാർ ഈവാനിയോസ് എപ്പിസ്കോപ്പ മെത്രാപ്പോലീത്തയായി ഉയർത്തപ്പെട്ടതും (1929 ഫെബ്രുവരി 15) ഇവിടെയാണ്. 1953ൽ വാഴിക്കപ്പെട്ട മാത്യൂസ് മാർ അത്താനാസിയോസ് (പ. മാത്യൂസ് പ്രഥമൻ ബാവായ്ക്കു തവണയായി 11 പേരെയും എപ്പിസ്കോപ്പമാരായി വാഴിച്ചു. പരിശുദ്ധ മാത്യൂസ് പ്രഥമൻ ബാവായ്ക്കു തവണയായി 10 പേരെയും പരിശുദ്ധ ഔഗേൻ പ്രഥമൻ ബാവായ്ക്കു തവണയായി എട്ടു പേരെയും വാഴിച്ചു.

പരിശുദ്ധ ബസേലിയോസ് ഗീവർഗീസ് ദിതീയൻ കാതോലിക്കാ ബാവായുടെയും (1929 ഫെബ്രുവരി 15) പരിശുദ്ധ ബസേലിയോസ്

ഔഗേൻ പ്രഥമൻ കാതോലിക്കാ ബാവായുടെയും (1964 മെയ് 22) പൗരസ്ത്യ കാതോലിക്കാ സ്ഥാനാരോഹണം നടന്നത് ഇവിടെയാണ്. പരിശുദ്ധ ഇഗ്നാത്തിയോസ് യാക്കോബ് തൃതീയൻ പാത്രിയർക്കീസ് ബാവായാണ് 1964-ലെ കാതോലിക്കാ സ്ഥാനാരോഹണ ശുശ്രൂഷയിൽ മുഖ്യ കാർമ്മികനായിരുന്നത്.

ഏറ്റവും കൂടുതൽ പ്രാവശ്യം (10) മലങ്കര സുറിയാനി ക്രിസ്ത്യാനി അസോസിയേഷൻ യോഗം ചേർന്നത് ഇവിടെയുള്ള എം. ഡി. സെമിനാരിയിലാണ്. മലങ്കരസഭാ ഭരണഘടന പാസ്സാക്കിയതും (1934 ഡിസംബർ 26) ഇവിടെയാണ്.

കുന്നൻ കുരിശു സത്യത്തിനു (1653) ശേഷം മലങ്കര സഭയിൽ ഏറ്റവും കൂടുതൽ പ്രാവശ്യം മേൽപ്പട്ട വാഴ്ചകൾ നടന്നത് പരുമല സെമിനാരിയിലാണ്. ഇവിടെ വെച്ചു അഞ്ചു തവണയായി (1912, 1930, 1991, 1993, 2005) 13 മേൽപ്പട്ടക്കാർ വാഴിക്കപ്പെട്ടിട്ടുണ്ട്. ഇവയ്ക്കു പുറമേ രണ്ടു പ്രാവശ്യം (1991 ഏപ്രിൽ 29, 2005 ഒക്ടോബർ 31) പൗരസ്ത്യ കാതോലിക്കാ സ്ഥാനാരോഹണവും നടന്നിട്ടുണ്ട്. കോട്ടയം മാർ ഏലിയാ കത്തീഡ്രലും പരുമല സെമിനാരിയും കൂടാതെ നിരണം വലിയ പള്ളിയിൽ രണ്ടു പ്രാവശ്യവും (1912, 1925) കോട്ടയം പഴയ സെമിനാരിയിൽ ഒരു പ്രാവശ്യവും (1975) പൗരസ്ത്യ കാതോലിക്കാ സ്ഥാനാരോഹണം നടന്നിട്ടുണ്ട്.

ആധുനിക കാലത്ത് നിരണം വലിയ പള്ളിയിൽ ഏഴു പേർ മേൽപ്പട്ട സ്ഥാനമേറ്റിട്ടുണ്ട്. പുതുപ്പള്ളി പള്ളിയിൽ ഒരുമിച്ച് ഇത്രയും പേർ വാഴിക്കപ്പെട്ടു. പഴഞ്ഞി, മാവേലിക്കര എന്നീ പള്ളികളിൽ ആറു പേർ വീതവും വടക്കൻ പറവൂർ പള്ളിയിൽ നാലു പേരും വാഴിക്കപ്പെട്ടു. കോലഞ്ചേരി പള്ളിയിലും ചെങ്ങന്നൂർ പഴയ സുറിയാനി പള്ളിയിലും മൂന്നുപേർ വീതമാണ് വാഴിക്കപ്പെട്ടത്. കോട്ടയം ചെറിയ പള്ളിയിലും പഴയ

സെമിനാരിയിലും രണ്ടു പേർ വീതം വാഴിക്കപ്പെട്ടു.

കോട്ടയം മാർ ഏലിയാ കത്തീഡ്രലിൽ മൂന്നാം പ്രാവശ്യമാണ് മേൽപ്പട്ട സ്ഥാനാഭിഷേകം നടക്കുന്നത്. കുന്നൻകുരിശു സത്യത്തിനു ശേഷം ഒന്നിലധികം തവണ മേൽപ്പട്ട വാഴ്ചകൾ നടന്ന പള്ളികളിൽ നിരണം സെന്റ് മേരീസ് വലിയ പള്ളി (1761, 1925, 1975) കോട്ടയം ചെറിയ പള്ളി (1817, 1825), കോട്ടയം പഴയ സെമിനാരി (1868, 1889), വടക്കൻ പറവൂർ മാർ തൊമ്മൻ പള്ളി (1876 ഡിസംബർ 3, 10) ചെങ്ങന്നൂർ പഴയ സുറിയാനി പള്ളി (1796, 1913) പഴഞ്ഞി സെന്റ് മേരീസ് പള്ളി (1815, 1978) മാവേലിക്കര പുതിയകാവ് സെന്റ് മേരീസ് പള്ളി (1940, 1985) എന്നിവയും ഉൾപ്പെടുന്നു.

ഏഴു മേൽപ്പട്ടക്കാർ ഒരുമിച്ച് വാഴിക്കപ്പെടുന്നത് തുടർച്ചയായി രണ്ടാം തവണയാണ്. അതുവരെ പരമാവധി അഞ്ചു പേരെയാണ് ഒരുമിച്ച് മേൽപ്പട്ടക്കാരായി വാഴിച്ചിട്ടുള്ളത്. കോട്ടയം മാർ ഏലിയാ ചാപ്പൽ (1953 മെയ് 15), നിരണം സെന്റ് മേരീസ് വലിയ പള്ളി (1975 ഫെബ്രുവരി 16), പഴഞ്ഞി സെന്റ് മേരീസ് പള്ളി (1978 മെയ് 15), മാവേലിക്കര പുതിയകാവ് സെന്റ് മേരീസ് പള്ളി (1985 മെയ് 15), പരുമല സെമിനാരി (1991 ഏപ്രിൽ 30) എന്നീ പള്ളികളിൽ ഒരുമിച്ച് അഞ്ചു പേരെ വീതം വാഴിച്ചിട്ടുണ്ട്. പരുമല സെമിനാരിയിൽ ഇതു കൂടാതെ 2005 മാർച്ച് അഞ്ചിന് നാലു പേരും കോലഞ്ചേരി സെന്റ് പീറ്റേഴ്സ് ആൻഡ് സെന്റ് പോൾസ് പള്ളിയിൽ 1966 ആഗസ്റ്റ് 24-ന് മൂന്നു പേരും വാഴിക്കപ്പെട്ടിട്ടുണ്ട്.

രണ്ടു പേർ വീതം പല പ്രാവശ്യം വാഴിക്കപ്പെട്ടിട്ടുണ്ട്. മലങ്കരയിൽ 1875-ൽ വന്ന പരിശുദ്ധ ഇഗ്നാത്തിയോസ് പത്രോസ് തൃതീയൻ പാത്രിയർക്കീസ് ബാവായാണ് ആദ്യമായി ഒന്നിലധികം പേരെ ഒരുമിച്ച് മേൽപ്പട്ടക്കാരായി വാഴിച്ചത്. മൂന്നു പ്രാവശ്യമായി ആറുപേരെ അദ്ദേഹം വാഴിച്ചു.





# സംഹരിക്കലല്ല, സ്നേഹിക്കുകയാണ് ക്രിസ്തുമാതൃക

ക്യാതായ്ക്ക് ശേഷം നാലാം ഞായർ  
(വി. ലൂക്കോസ് 9:51-62)

ഫാ. മാത്യു വർഗീസ് കുളങ്ങാട്ടിൽ



പ്രിയമല്ലാത്തതിനെ അവഗണിക്കുകയോ നശിപ്പിക്കുകയോ ചെയ്യുന്ന സംസ്കാരത്തിൽ നിന്ന് മാനവരെ വിമോചിപ്പിക്കുവാനെത്തുന്ന യേശുവിനെയാണ് ആദ്യവേദഭാഗം അവതരിപ്പിക്കുന്നത്. സങ്കരസംവർഗ്ഗം എന്ന വിശേഷണം ചാർത്തി ശമര്യരോട് അയിത്തം കൽപ്പിക്കുന്ന സമുദായചിന്താഗതികളെ വലിച്ചെറിയുവാൻ പ്രേരിപ്പിക്കുന്ന ക്രിസ്തുമാതൃകയാണ്. ശമര്യക്കാരും യഹൂദരോട് ഇത്തരം ഒരു മാനസിക സമീപനമാണ് പുലർത്തിയത്. ജാതികോമരങ്ങളായി മാറുന്ന നമ്മുടെ സാമൂഹിക മനസ്സ് നാം കാണതിരിക്കരുത്. കേന്ദ്രസമൂഹികനീതി മന്ത്രാലയം പുറത്ത് വിട്ട കണക്കുകൾ പ്രകാരം ജാതിവിഭേദത്തിന്റെ പേരിൽ ഓരോ 18 മിനിറ്റിലും ഒരു ദലിത് ആക്രമിക്കപ്പെടുന്നു, ഒരു ദിവസം മൂന്ന് ദലിത് സ്ത്രീകൾ വീതം ബലാത്സംഗം ചെയ്യപ്പെടുന്ന രാജ്യമാണ് നമ്മുടേത്.

യെരൂശലേമിലേക്ക് പോകുന്ന യേശു എല്ലാവരും തന്നെ സ്വീകരിക്കണമെന്ന ആധുനിക പൗരോഹിത്യ ശൈലി പുലർത്തുന്നവനല്ല. മനുഷ്യന്റെ ചിന്താവിചാരത്തിന്റെ വിശാലതയും, സ്വതന്ത്ര്യത്തിന്റെ ആകാശവും അംഗീകരിച്ച ഗുരുവാണ് യേശുവെന്ന് നിത്യചൈതന്യത്തിൽ അടയാളപ്പെടുത്തിയിരുന്നു. ശ്രീലങ്കയിലെ ഈസ്റ്റർദിനത്തിലെ മനുഷ്യസംഹാരത്തിന്റെ പൊരുളെന്താണ്? ഉന്നതകുലജാതരായിട്ടും ഉയർന്ന വിദ്യാഭ്യാസം ഉണ്ടായിട്ടും മനുഷ്യൻ പരത്രികനേട്ടത്തിനെന്ന് പേരിൽ സമസൃഷ്ടികളെ കൊന്നൊടുക്കി ചാവേറുകളായി പൊട്ടിത്തെറിച്ച് ചാകുന്നു. കൊളംബോ സംഭവത്തിന്റെ പശ്ചാത്തലത്തിൽ ഈ വേദഭാഗം പുനർവായിക്കണം. കേശവ് ദേവ് ശൈലിയിൽ പറഞ്ഞാൽ, യേശുദേവന്റെ കർമ്മശുദ്ധി അടയാളപ്പെടുത്തുന്ന ചില ദർശനങ്ങൾ നമുക്ക് വെളിപ്പെട്ട് കിട്ടും.

### 2. സങ്കുചിത താൽപ്പര്യങ്ങളുടെ മരുഭൂമികൾ

എല്ലായിടത്തും മരുഭൂമികൾ ഉണ്ട്; മനുഷ്യഹൃദയത്തിലും. മതം മരുഭൂമികൾ ഉണ്ടാക്കുന്നതെങ്ങിനെയാണ്? എന്ന ചോദ്യത്തിന് ഉത്തരമാണ് ഈ വേദഭാഗം. ഗലീലായിൽ നിന്ന് യേശു യെരൂശലേമിലേക്ക് പോകും വഴിയാണ് ശമര്യയിൽ കൂടി കടന്ന് പോകുന്നത്. യൂദരോടുള്ള വിരോധത്താൽ യെരൂശലേം യാത്രികരെയും ശമര്യക്കാർക്ക് താൽപ്പര്യമില്ല. ആയതിനാൽ യേശു അവർക്ക് സ്വീകര്യമായില്ല. അഭികാമ്യമല്ലാത്ത നന്മയെ നിരാകരിക്കുന്നതിലൂടെ നാം മരുഭൂമിയായ് നമ്മെ രൂപപ്പെടുത്തുകയാണ്. ഈ വേദഭാഗത്ത് സങ്കുചിത താൽപ്പര്യക്കാരായ (1) ശമര്യക്കാർ (2) ജൂതർ (3) യേശുവിന്റെ ശിഷ്യന്മാർ എന്നീ മൂന്ന് വിഭാഗങ്ങൾ ഉണ്ട്. ശമര്യർ യേശുവിനെ സ്വീകരിക്കാത്തതും, ശിഷ്യർ അവരെ തീയിറക്കി നശിപ്പിക്കണമെന്ന് പറയുന്നതും, ശമര്യർക്ക് നേരെ യഹൂദർ പുലർത്തുന്ന മനോഭാവവും സങ്കുചിതത്വത്തിന്റെ വിഭിന്നഭാവങ്ങളാണ്. ഇതിന് സമാനമായ നാസി കൂട്ടക്കൊലപൊലെയുള്ള സംഭവങ്ങൾ ചരിത്രത്തിൽ നിരവധിയാണ്.

നമ്മുടെ സഭതന്നെ വിഭിന്ന താൽപ്പര്യങ്ങളുടെ ഭൂമികയാവുന്നത് കാണാം. സ്വന്തം രാഷ്ട്രീയ നിലപാടുകളുടെയോ, പ്രത്യയശാസ്ത്രങ്ങളുടെയോ കണ്ണടകളിൽ കൂടി സഭയെ വീക്ഷിക്കുന്ന വലിയ വിഭാഗം ഇന്നുണ്ട്. സഭയുടെ താൽപ്പര്യങ്ങൾ ഹിതകരമല്ലെങ്കിൽ സഭാനേതാക്കന്മാർക്കെതിരെ വളെടുക്കുന്നവരെയും കാണാം. പ്രാദേശികതാ വാദവും സഭയിൽ സജീവമാണ്. എപ്പിസ്കോപ്പൽ-ആത്മാവപ്രതനിധിത്തരത്തെ

ടുപ്പുകൾക്ക് ഇന്ധനമാക്കാൻ പ്രാദേശികവാദം ഉയരുന്നത് ഒരു യാഥാർത്ഥ്യമാണ്. മലങ്കരസഭയുടെ വിഭജനത്തിനിടയാക്കിയ വടക്ക്-തെക്ക് എന്നിങ്ങനെയുള്ള പ്രാദേശിക മനോഭാവവും നാം വിശകലനം ചെയ്യേണ്ടതാണ്.

ഈ തരത്തിലുള്ള വാദമുഖങ്ങളെ യേശു തമ്പുരാൻ നിഷേധിക്കുകയാണ്. രക്ഷയുടെയും വിമോചനത്തിന്റെയും ശബ്ദമാണ് യേശുവിന്റെത്. അത് തീയിറക്കി നശിപ്പിക്കുന്നതല്ല, താനേ മറ്റുള്ളവർക്കായി ബലിയായി തീരുന്നതാണ്.

### 3. പരിത്യജിക്കേണ്ട ഇരിപ്പ്ജീവിതങ്ങൾ

ടി. എസ്. എലിയട്ട് തന്റെ *ദി വേസ്റ്റ്ലാൻഡ്* എന്ന കൃതിയിൽ ഉപനിഷദ് വാക്യങ്ങളിൽ നിന്ന് കടമെടുത്ത ദാമ്യത, ദത്ത, ദയധം എന്ന വാക്കുകൾ ഉപയോഗിച്ചതിനോട് സമാനമായി ശിഷ്യത്വപരിശീലനങ്ങളിൽ യേശു അവതരിപ്പിച്ച മൂന്ന് പ്രധാന കാര്യങ്ങളാണ് (വി.ലൂക്കോ 9. 57-62) നാമിവിടെ പരിഗണിക്കുന്നത്. പ്രേക്ഷിതശുശ്രൂഷയിൽ നാം പരിത്യജിക്കേണ്ടവയെ അത് സൂചിപ്പിക്കുന്നതാണ്.

ഒന്നാമതായി, അമിതമായ ആവേശത്തോടെ ശിഷ്യത്വത്തിലേക്ക് വരുന്നവൻ നിരാശപ്പെടാനിടയാകാം. സുരക്ഷിതത്വത്തിന്റെ പ്രതീക്ഷയുമായി അടുത്ത് വന്നവനോട് യാതൊരു സുരക്ഷിതത്വവുമില്ലാത്ത ജീവിതമാണ് തന്റേത് എന്ന് യേശു ഓർമ്മിപ്പിച്ചു. ഒന്നും പ്രതീക്ഷിക്കാത്തവരെ ദൈവം പ്രതീക്ഷിക്കുന്നു. സംയമനത്തിലൂടെ മാത്രമേ യേശുമാർഗ്ഗത്തിൽ പുലരാനാകൂ.

രണ്ടാമത്തേയായ് തന്റെ പിതാവിനെ സംസ്കരിച്ച ശേഷം യേശുവിനെ പിൻഗമിക്കാം എന്ന് പറയുന്നു. യേശുവിന്റെ മറുപടി മരിച്ചവരെ സംസ്കരിക്കുന്ന തൊഴിൽ ചെയ്യുന്നവരെ കുറിച്ചുള്ള ഭാഷാ പ്രയോഗശൈലിയാണ്. രണ്ടാമത്തേയായ് തന്റെ പിതൃസംസ്കാരത്തെയും പാരമ്പര്യത്തെയും ഒക്കെ അനുധാവനം ചെയ്തിട്ട് വരാനാണ് പറയുക. അയാളുടെ ആവശ്യം ഉചിതമാകാം. പക്ഷെ ശിഷ്യൻ മറ്റുള്ളവർക്ക് ദൈവരാജ്യാനുഭവത്തെ പ്രഘോഷിക്കേണ്ടവനാണ്. അനുഷ്ഠാനങ്ങൾ ദൈവഹിതത്തിനനുസരിച്ച് നിഷ്ഠയുള്ളതാക്കണമെന്നർത്ഥം. മറ്റുള്ളവർക്കായി തന്നെ ബലിവസ്തുവായി നൽകേണ്ടവനാണ് ശിഷ്യൻ. കരളെറിഞ്ഞാലും, ചിരിക്കുകയെന്നതേ വിദൂഷകധർമ്മം എന്ന പഴഞ്ചൊല്ല് ശിഷ്യത്വപാതയിൽ പ്രധാനമാണ്. ദൗത്യമാണ് സുപ്രധാനം.

മൂന്നാമത്തേയായ്, വീട്ടിലുള്ളവരോട് യാത്ര പറയുവാൻ അനുവാദം ചോദിക്കുന്നു. എല്ലാവരോടും കരുണകാണിക്കേണ്ടവൻ നിസാരമായ മര്യാദകളെ പ്രതി ഭവനത്തിലേക്ക് തിരിയുന്നത് ഉചിതമല്ലെന്നുള്ള ഓർമ്മപ്പെടുത്തലാണ്. ക്രിസ്തുവിലുള്ള വിളിയെ മറന്ന്, ശിഷ്യത്വധർമ്മം താമസിപ്പിക്കരുത് എന്നതാണ് ഇവിടെ സൂചിപ്പിക്കുന്നത്. എല്ലാവർക്കുവേണ്ടിയുള്ളവൻ അവനവനിലേക്ക് ചുരുങ്ങാതിരിക്കുകയെന്നത് പ്രധാനമാണ്. ദയധം എന്ന ഉപനിഷത് മന്ത്രം ഇവിടെ അനർത്ഥമാകുന്നു. എല്ലാവരോടും കരുണ കാണിക്കണം എന്നത് തന്നെയാണ് അത് സൂചിപ്പിക്കുക. പാലസ്തീനിൽ നിവാസികൾക്ക് പരിചിതമായ പഴഞ്ചൊല്ലിൽ കൂടി കർത്താവ് ഇത് പറയുമ്പോൾ ഒരു ശിഷ്യൻ വീട്ട്കാരോട് മാത്രമല്ല, എല്ലാവരോടും കരുണകാണിക്കേണ്ടവനാണ് എന്ന് സാരം.







## “Mercy”- That’s ALL

Br. Liju Thomas ( STOTS 3<sup>rd</sup> Year )

The introductory words of *Misericordiae Vultus*, (Latin: “The Face of Mercy”) “Jesus Christ is the face of the Father’s mercy, helps us to re-think about our identity as Christians and as followers of Jesus Christ. Jesus Christ, the Son of God, reveals the face of mercy through His words (sayings, parables) and deeds (healings, miracles). He is the manifestation of God, who revealed his Father’s love and mercy through his incarnation. In Gospels, we can explore the face of the mercy of God in different contexts.

### Understanding “Mercy” through the Holy Scriptures

In the Hebrew Bible, the terms that are used for mercy are: *hesed* and *rahamim*. The Hebrew word *hesed* means unmerited loving kindness, faithfulness, goodness, graciousness and divine mercy. We can see in the Old Testament, God bestows his mercy and blessings, to those who keep his ordinances and statutes. The important expression is for the word “*rahamim*” which also means feeling of love, loving sensation. It comes from the root *reham* which means ‘womb’, ‘inner parts of the body’ and it is from the inner core the feelings flow out. In the Old Testament we can attribute this as the nature of God, with regard to *hesed* and *raham* :

The LORD passed before him, and proclaimed,

“The LORD, the LORD, a God merciful and gracious, slow to anger, and abounding in steadfast love and faithfulness, keeping steadfast love for the thousandth generation, forgiving iniquity and transgression and sin. (Ex 34:6-7).

In the New Testament, the Greek words *eleos*, *splagchna* and *oiktirmos* are used to translate *hesed* and *rahamim*. The word *eleos* is defined as “kindness or concern expressed for someone in need, mercy, pity and clemency.” For example (Mt 5:7; Heb 2:17). Likewise, the Greek noun *splagchna*, it occurs in Lk 1:78, which has a closer meaning with the Hebrew word *rahamim*. In Bible we can see many instances, where Jesus is moved with compassion, and that leads him to an action. Jesus expresses his inner feeling of mercy towards his people. (Mt 14:14; 15:32; Mk 8:2).

The Greek term *oiktirmos* means mercy, pity, kindness and compassion. (Phil 2:1; Col 3:12).

### “Mercy” in the Teachings of Jesus

Jesus Christ taught his disciples to be merciful. Be merciful, just as your Father is merciful.

(Lk 6:36). Through their continuous journey with Christ, the disciples witnessed that how their master, showed mercy and compassion to the needy, sinners, and who would come to him with a repentant heart. As they were part of His divine ministry, healings, and teachings, Christ puts forth a great challenge to them, to show unconditional love, mercy and compassion to the one who are in dire need of it.

Jesus Christ manifested the divine mercy of His Heavenly Father. We also are recipients of His teachings and so it’s a challenge for us too. Jesus’ whole life is a culmination of his Father’s divine mercy. Pope Francis in his book, “The Name of God is Mercy”, focuses on three important aspects of Jesus’ ministry and life through which he reveals the mercy: through His words, through his actions and through His own life.

### Through his words –

- Mercy Sayings-Mt 5:7
- Parables: There are many parables that Christ uses to teach the deep meaning of his loving mercy.
  - Mt 18:22-35, Lk 7:36-50, Lk 18:9-14

**Through his Actions:** Jesus Christ was not a person who just goes on teaching

about mercy, forgiveness and compassion. He was the one who showcased it through His actions. We can see many instances in the Bible, where Jesus is showing His inner feelings towards the needy, destitute, poor and marginalized.

When we meditate the Gospel, we can see Christ is moved by compassion and pity towards sinners. Some of the instances from the Gospel are:

- Jesus and the Caananite Woman (Mt 15:21-28)
- Restoring a Leper (Mk 1:40-45)
- Feeding of 5000 (Mk 6:30-44; Matt 14:13-21)

### Practicing Mercy in Our Lives

**We are living in a world that has reached the greatest level of inhospitality, violence, cruelty, hatredness and many more negativities. In the midst of all these, as the followers of Christ, we are called to share the love and mercy of our Master Jesus Christ. He taught us to be merciful and compassionate. Mercy is the one of the greatest virtues, through which one can rebuild many broken relationships. If we are able to show mercy to our fellow beings, we are sharing the mind of Jesus Christ.**

“Let the same mind be in you that was in Christ Jesus.” (Phil 2:5)

Many a times we fail, because we are not able to share the Divine light and teachings of our Lord and Savior Jesus Christ. We are more and more becoming like the hypocrites, the Pharisees and the Sadducees, whom Jesus Christ addresses in this way: “Woe to you, scribes and Pharisees, hypocrites! For you are like whitewashed tombs, which on the outside look beautiful, but inside they are full of the bones of the dead and of all kinds of filth.” (Matt 23:25). Let us not be hesitant to show mercy to those who are in need, if we show mercy to others; it will be shown to us. We are created in the image and likeness of God and it is imperative for us to practice this great virtue. It’s not so easy to be merciful; it’s only possible through grace and in imitation of Christ, the greatest teacher. We need to be humble and show mercy without any expectation.

To show mercy or forgive someone is not a weakness, but it is a Divine expression of love and care towards humanity. Practicing mercy is a divine act. Jesus Christ is the one who exemplified all the qualities of his heavenly Father. He is inviting us to share the same virtuous qualities with the people those who are in need, through our words as well as actions. In our case, there is a discrepancy in our words and actions, and at this point we become the so called “religious hypocrites.” The world will hate you, isolate you, bring false accusations on you, but be strong and experience the Divine grace of God, to bear fruits of Holy Spirit.

“Blessed are the merciful, for they will receive mercy.” (Matt 5:7)

The only reason of our safe existence is the unending and ever flowing grace and mercies of the only begotten Son, Jesus Christ. Let me conclude with the blessed words of St. John Chrysostom:

**“Even if we stand at the very summit of virtue, it is by mercy that we shall be saved.”**

### Bibliography

1. Rebello Naveen, ‘Words, Actions, Person Jesus, the ‘Gospel’ of Father’s Mercy.’ In: Jeevadhara, Ed. by Selva Rathinam, Vol. XLVI, March 2016, Pub. By Jeevadhara Office, Kottayam, pp. 26-48
2. Joseph A. Komonchak, Mary Collins and Dermot A. Lane, eds., The New Dictionary of Theology: Pub. The Liturgical Press, Collegeville, Minnesota, 1987, pp. 650-652








മങ്ങാട് സെന്റ് മേരീസ് ഓർത്തഡോക്സ് പള്ളിയുടെ സുവർണ്ണ ജൂബിലിയുടെ ലോഗോ ഡോ. സഖറിയാസ് മാർ അപ്രേം പ്രകാശനം ചെയ്തു. ഭദ്രാസന സെക്രട്ടറി ഫാ. രാജൻ മാത്യു ചാരിറ്റി ഫണ്ടിന്റെ ഉത്ഘാടനം നിർവ്വഹിച്ചു. പള്ളി വികാരി ഫാ. പോൾ വർഗീസ് ചടങ്ങുകൾക്ക് നേതൃത്വം നൽകി.



പരമല പള്ളിയിൽ നടത്തപ്പെട്ട ശുശ്രൂഷകരുടെ ത്രിദിന ക്യാമ്പിൽ നിന്നും



പ. കാതോലിക്കാ ബാവ കൂദാശ ചെയ്ത ബ്രഹ്മവാർ ഭദ്രാസനത്തിലെ കോഴിച്ചാൽ സെന്റ് മേരീസ് ഓർത്തഡോക്സ് ദേവാലയം.



## മലങ്കര ഓർത്തഡോക്സ് സുറിയാനി സഭ

### ഓർത്തഡോക്സ് ക്രൈസ്തവ യുവജന പ്രസ്ഥാനം



പരിശുദ്ധ ബസേലിയോസ് മാർത്തോമ്മാ പരമേശ്വരൻ  
എമ്പിൻ കാതോലിക്കാ ബാവ തിരുമേനി

## വടക്കൻ മേഖല യുവജന സംഗമം 2019



നിവിൻ പോളി  
പ്രസിഡൻ്റ്



ടോവിനോ തോമസ്  
പ്രസിഡൻ്റ്



നയന  
പ്രസിഡൻ്റ്



2019 മെയ് 25 ശനിയാഴ്ച ഉച്ചക്ക് 2 മണിക്ക്

സെന്റ് ഇഗ്നേഷ്യസ് ഓർത്തഡോക്സ് കത്തീഡ്രൽ,  
വെസ്റ്റ് ഫോർട്ട്, തൃശ്ശൂർ

പരിശുദ്ധ കാതോലിക്ക ബാവ തിരുമേനി,  
അഭിവന്ദ്യ തിരുമേനിമാർ, മറ്റു വിശിഷ്ട വ്യക്തികൾ എന്നിവർ പങ്കെടുക്കുന്നു



ഏവർക്കും സ്വാഗതം

പങ്കെടുക്കുക... വിജയിപ്പിക്കുക...





മാതൃദിനത്തോട് അനുബന്ധിച്ച് കോട്ടയം ചെറിയപള്ളിയിൽ നടന്ന അമ്മമാരെ ആദരിക്കൽ ചടങ്ങായ 'അമ്മയ്ക്കൊരുമ്മ'യിൽ എത്തിയ അമ്മമാരെ മക്കൾ ആദരിച്ചപ്പോൾ.

### ബൈബിൾ കിസ്

(പുറപ്പാട് 17-18)

ഫാ. റെജു എബ്രഹാം, മൗണ്ട് അബൂ

1. യിസ്രായേൽ മക്കൾ എത്ര നാൾ എടുത്തു മിസ്രയീമിൽ നിന്നു സീനായി മരുഭൂമിയിൽ എത്തിച്ചേരുവാൻ? (19:1)
2. യഹോവയായ ദൈവം ഏതു മലയിൽ വച്ചാണ് മോശയ്ക്ക് പ്രത്യക്ഷപ്പെട്ടത്? (19:20)
3. ദൈവത്തെ സ്നേഹിച്ച് അവന്റെ കല്പനകളെ പ്രമാണിക്കുന്നവർക്ക് എത്ര തലമുറ വരെ ദൈവം ദയ കാണിക്കും? (20:6)
4. എത്രാമത്തെ ദിവസമാണ് യഹോവയുടെ ശബത്തായിട്ട് ആചരിക്കേണ്ടത്? (20:10)
5. വെള്ളികൊണ്ടോ, പൊന്നുകൊണ്ടോ ഉള്ള ദേവന്മാരെ ഉണ്ടാക്കരുത്. പകരം എന്തു നിർമ്മിക്കണം എന്നാണ് യഹോവയായ ദൈവം കൽപിച്ചത്? (20:24)
6. ഒരു വർഷത്തിൽ എത്ര പ്രാവീശ്യം ഉത്സവം ആചരിക്കേണം എന്നാണ് യഹോവ കൽപിച്ചിരിക്കുന്നത്? (23:14)
7. ഏതു മാസത്തിൽ ആണ് പുളിപ്പില്ലാത്ത അപ്പത്തിന്റെ ഉത്സവം ആചരിക്കേണ്ടത്? (23:15)
8. മോശയോടൊപ്പം യിസ്രായേൽ മൂപ്പന്മാരിൽ എത്രപേർ ആണ് യഹോവയുടെ സന്നിധിയിൽ കയറിച്ചെന്നത്? (24:9)
9. മോശയുടെ ശുശ്രൂഷക്കാരൻ ആരായിരുന്നു? (24:13)
10. മോശ എത്രനാൾ യഹോവയുടെ പരിവൃതത്തിൽ താമസിച്ചു? (24:18)

### ഉത്തരങ്ങൾ

- |                           |                                   |
|---------------------------|-----------------------------------|
| 1, മൂന്നു മാസം            | 6, മൂന്നു പ്രാവീശ്യം              |
| 2, സീനായി പർവ്വതം         | 7, ആബീബ് മാസം                     |
| 3, ആയിരം                  | 8, എഴുപത്                         |
| 4, ഏഴാം ദിവസം             | 9, യോശുവാ                         |
| 5, മണ്ണുകൊണ്ടുള്ള യാഗപീഠം | 10, നാൽപ്പതു രാവു നാൽപ്പതു പകലും. |



സർക്കാർ സ്കൂളിൽ പഠിച്ച് എസ്.എസ്.എൽ.സി പരീക്ഷയ്ക്ക് മുഴുവൻ വിഷയങ്ങളിലും എ പ്ലസ് നേടിയ മെറിൻ പി.വിൻസന്റ് ആർത്താറ്റ് കുന്നംകുളം മഹാ ഇടവകയുടെ സഹായമെന്താൻ ഡോ. ഗീവർഗീസ് മാർ യൂലിയോസ് മെത്രാപ്പോലീത്ത വീട്ടിലെത്തി സർണ്ണ ലോക്കറ്റ് സമ്മാനിച്ചു.

കുന്നംകുളത്തെ രണ്ട് സർക്കാർ സ്കൂളുകളിലും എസ്.എസ്.എൽ.സി പരീക്ഷയ്ക്ക് 100% വിജയം ഉണ്ടെങ്കിലും ഏക എ പ്ലസ്കാരി മെറിനാണ്. ഓട്ടോറിക്ഷ തൊഴിലാളിയായ വിൻസെന്റേയും സ്വകാര്യ സ്ഥാപനത്തിലെ ജീവനക്കാരിയായ ജിജിയുടേയും മുത്ത മകളാണ് മെറിൻ.

ഫാ സ്റ്റീഫൻ ജോർജ്ജ്, ലെബീബ് ഹസ്സൻ, ഇ.എൻ ശ്രീകാന്ത്, അജിത്ത് ചിരൻ, തോമസ് തെക്കേക്കര എന്നിവരും മെത്രാപ്പോലീത്തയ്ക്ക് ഒപ്പമുണ്ടായിരുന്നു.



### സ്റ്റീബാദാസസമൂഹം മേഖലാ സമ്മേളനം

സ്റ്റീബാദാസസമൂഹം 95-ാമത് വാർഷിക പരിപാടികളുടെ ഈ വർഷത്തെ 11-ാമത് മേഖലാ സമ്മേളനം കുന്നംകുളം ഭദ്രാസനത്തിൽ അടുപ്പുട്ടി സെന്റ് ജോർജ്ജ് ഓർത്തോഡോക്സ് പള്ളിയിൽ നടന്നു. അടുപ്പുട്ടി, കക്കാട്, ചിറളം, ആർത്താറ്റ്, വട്ടായി, കട്ടിലപ്പുവം എന്നീ ഇടവകകളിലെ ആളുകൾ പ്രസ്തുത സമ്മേളനത്തിൽ പങ്കെടുത്തു. ഇടവക വികാരി ഫാ ഗീവർഗീസ് തോലത്ത് സ്വാഗതം അരുളിയ യോഗം റവ ശെമവൂൻ റമ്പാൻ ഉദ്ഘാടനം ചെയ്തു. ഫാ. സോമു പ്രക്കാനം, ഫാ. ലിയോ കെ. ജെ., സക്കറിയ മാണി, കെ. കെ. ജോർജ്ജ്, സി. സി. ജോർജ്ജ് എന്നിവർ പ്രസംഗിച്ചു. കുടുംബ ഗിഫ്റ്റ് വിതരണവും നടന്നു.



നാഷണൽ സർവ്വീസ്  
സ്കീമിന്റെ മികച്ച  
പ്രോഗ്രാം ഓഫീസറായി  
തിരഞ്ഞെടുക്കപ്പെട്ട  
പ്രൊഫ. തോമസ്  
കുരുവിള (കോട്ടയം  
ബസേലിയോസ് കോളജ്)

News, Advertisements, Wishes Etc...

Contact 8078914931

9446407503

Email: malankaranewsbulletin@gmail.com

Add Size: 15 cm x 10 cm Half Page Jpeg / tif file